

جون ۱۹۹۸ء




مذہب اور تمدن


مدیر مسئول

ڈاکٹر اسرار احمد


☆ تصادم کا مرحلہ ثانی : اقدام اور چیلنج
☆ شہادت عثمان بن عفانؓ کا تاریخی پس منظر
امیر تنظیم اسلامی ڈاکٹر اسرار احمد




اشاعت خاص - ۲۵ روپے عام - ۲۵ روپے



اشاعت خاص - ۲۶ روپے عام - ۱۶ روپے



اشاعت عام - ۲۶ روپے



اشاعت خاص - ۱۶ روپے عام - ۱۶ روپے

وَأذْكُرُوا فِعْلَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا وَاللَّهُ
 ترجمہ: اور اپنے خدائے پروردگار کے فیصلے کو اور اس ميثاق کو یاد کرو جس نے تم سے لیا جبکہ تم نے اتفاق کیا کہ ہم نے مانا اور اطاعت کی

میثاق

مدیریت منسلک
 ڈاکٹر اسرار احمد

جلد : ۴۷

شمارہ : ۶

۱۳۱۹ھ

۱۹۹۸ء

۱۰/-

۱۰۰/-

جلد :

شمارہ :

صفر المظفر

جون

فی شمارہ

سالانہ زر تعاون

سالانہ زر تعاون برائے بیرونی ممالک

- امریکہ: کینیڈا، آسٹریلیا، نیوزی لینڈ ۱۵۲۲ (800 روپے)
- سعودی عرب، کویت، بحرین، قطر ۱۵۱۷ (600 روپے)
- عرب امارات، بھارت، بنگلہ دیش، افریقہ، ایشیا، یورپ، جاپان
- ایران، ترکی، اومان، مسقط، عراق، الجزائر، مصر ۱۵۱۰ (400 روپے)

قرسیل زر: مکتبہ مرکزی انجمن خدام القرآن لاہور

دلالت صحیحہ

شیخ جمیل الرحمن
 حافظ عارف سعید
 حافظ خالد محمود خضر

مکتبہ مرکزی انجمن خدام القرآن لاہور



مقام اشاعت: 36- کے، بلڈنگ نمبر 54700- لاہور، فون: 5869501-02-03
 مرکزی دفتر تنظیم اسلامی: 67- گڑھی شاہو، علامہ اقبال روڈ، لاہور، فون: 6305110
 پبلشر: عالم کتب، مرکزی انجمن، ضلع: رشید احمد چوہدری، مطبع: مکتبہ جدید پریس پارک ایف، ایف

مشمولات

- ۳ ☆ عرض احوال _____
حافظ عاکف سعید
- ۷ ☆ منہج انقلاب نبوی ﷺ^(۱) _____
تصادم کا مرحلہ ثانی: اقدام اور چیلنج
ڈاکٹر اسرار احمد
- ۳۳ ☆ شہید مظلوم^(۲) _____
حضرت عثمان ذوالنورین رضی اللہ عنہ
ڈاکٹر اسرار احمد
- ۳۹ ☆ اسلامی نظام اخلاق _____
اور ہماری ذمہ داریاں
ڈاکٹر محمد آصف ہزاروی
- ۵۸ ☆ غلطیوں کی اصلاح کا نبوی طریق کار^(۳) _____
علامہ محمد صالح المنجد
- ۷۱ ☆ گوشہ خواتین _____
میں کی عظمت
فقیر حسین فاروقی



عرض احوال

بھارت میں متعصب ہندو سیاسی پارٹی بی جے پی نے برسرِ اقتدار آتے ہی تجرباتی بنیاد پر یکے بعد دیگرے پانچ ایٹمی دھماکے کر کے اس خطے میں طاقت کے توازن کے مسئلہ پر شدید بحرانی کیفیت پیدا کر دی ہے اور پاکستان کی سالمیت اور تحفظ کو شدید خطرات سے دوچار کر دیا ہے۔ بی جے پی نے عالمی رائے عامہ کو خاطر میں نہ لاتے ہوئے پوری ڈھٹائی کے ساتھ ایٹمی دھماکے کر کے اپنے انتخابی وعدوں میں سے ایک وعدہ پورا کر دکھایا ہے جس سے بھارت میں اندرونی طور پر اس کی سیاسی پوزیشن کو اگرچہ غیر معمولی استحکام ملا ہے لیکن پاکستان کے طول و عرض میں اس سے ایک اضطراب اور شدید بے چینی کا پھیل جانا ایک فطری امر ہے جس کا فوری تدارک اگر نہ کیا گیا تو پاکستان نفسیاتی طور پر انڈیا کے شدید دباؤ میں آ جائے گا اور برابری کی بنیاد پر انڈیا سے مذاکرات کرنے اور معاملات طے کرنے کی پوزیشن ہمیشہ کے لئے کھودے گا۔ پوری دنیا میں بھارت کے اس اقدام کو ناپسندیدگی کی نگاہ سے دیکھا گیا ہے اور عالمی طاقتوں نے بظاہر بھارت کی شدید مذمت کرتے ہوئے اس پر معاشی پابندیاں عائد کرنے کا عندیہ بھی دیا ہے لیکن صاف نظر آتا ہے کہ امریکہ اور دیگر عالمی طاقتوں کے اس نوعیت کے دھمکی آمیز بیانات کا اصل مقصد بھارت کو مطعون کرنا نہیں بلکہ پاکستان کو ہراساں اور مرعوب کرنا ہے تاکہ پاکستان جو ابی طور پر ایٹمی دھماکے کرنے کا خیال اپنے ذہن سے نکال دے۔ حالانکہ پاکستان نہ صرف یہ جو ابی دھماکے کرنے کا بھرپور اخلاقی جواز رکھتا ہے بلکہ اس کی سالمیت اور تحفظ کے لئے ایسا کرنا ایک ناگزیر ضرورت ہے جس سے اسے روکنا صرفاً جواز ہوگا۔

نواز شریف حکومت اس حوالے سے ایک شدید امتحان سے دوچار ہے۔ ایک طرف امریکی دباؤ ہے جس میں دیگر عالمی طاقتیں بھی امریکہ کی ہمنوا ہیں اور دوسری جانب متفقہ عوامی مطالبہ ہے جو ملک و قوم کی مصلحتوں کا آئینہ دار بھی ہے۔ امریکہ اس ضمن میں ”گاجر اور چھڑی“ کی پالیسی اپنائے ہوئے ہے۔ شدید نوعیت کی معاشی پابندیوں کی دھمکی کے ساتھ ساتھ ”لالی پاپ اور مونگ پھلیوں“ کا لالچ بھی دیا جا رہا ہے۔ موجودہ حکومت شدید مخمضے کا شکار ہے۔ امریکی دباؤ قبول کرتی ہے تو عوامی حمایت سے محرومی اس کے حصے میں آتی ہے، عوامی مطالبے کے سامنے سر جھکاتی ہے تو چچا سام کی پشت پناہی سے محرومی اور مزید معاشی بد حالی اس کا مقدر بنتی ہے جو اقتدار سے محرومی پر بھی ٹچ ہو سکتی ہے۔ گویا ع ”فیصلہ تیرا ترے ہاتھوں میں ہے، دل یا شکم؟“

جہاں تک بھارتی ایٹمی دھماکوں کے جواب میں پاکستان کے لئے ایٹمی دھماکے کے جواز کا تعلق

ہے یہ ایک بدیہی حقیقت ہے۔ تقسیم ہند اور قیام پاکستان آج بھی ہندو سامراج کے دل میں کانٹے کی طرح کھٹکتا ہے اور بھارتی حکمرانوں کی دلی آرزو ہمیشہ سے یہی رہی ہے کہ وہ تقسیم کے نتیجے میں قائم ہونے والی سرحدی لکیر کو مٹا کر نظریہ پاکستان کو ہمیشہ کے لئے دفن اور پاکستان کے نام کو ہمیشہ کے لئے تاریخ کے صفحات سے محو کر دیں۔ بی جے پی کے برسر اقتدار آنے کے بعد تو یہ معاملہ پہلے سے کہیں زیادہ سنگین صورت اختیار کر چکا ہے۔ بھارت کے ان ناپاک عزائم کی راہ میں اگر کوئی چیز رکاوٹ بن سکتی ہے تو وہ ”ایٹمی ڈیٹرنٹ“ ہے، اس لئے کہ جنگی قوت و صلاحیت اور اسلحے کی دوڑ میں پاکستان ہر اعتبار سے بھارت سے بہت پیچھے ہے۔ گویا پاکستان کی سالمیت اور تحفظ کے نقطہ نگاہ سے جو ابی ایٹمی دھماکہ کرنا ایک ناگزیر قومی ضرورت ہے جس سے گریز خود کشی کے مترادف ہوگا۔ لیکن اس معاملے کا ایک دوسرا اور ہمارے نقطہ نگاہ سے اہم تر پہلو بھی ہے جس کی طرف اشارہ امیر تنظیم اسلامی نے بھی اپنے حالیہ خطاب جمعہ میں کیا تھا۔ اور وہ یہ کہ قرآن حکیم میں دو ٹوک الفاظ میں مسلمانوں کو حکم دیا گیا ہے کہ دشمن کے مقابلے کے لئے بھرپور جنگی قوت اور سامان حرب فراہم کرو تاکہ تم اس کے ذریعے دشمن کے دلوں پر دھاک بٹھاسکو، اسے مرعوب اور خوفزدہ کر سکو۔ گویا اس وقت جو ابی ایٹمی دھماکہ کرنا ہماری قومی و ملی ضرورت ہی نہیں، دینی فریضہ بھی ہے۔

ہمارے ملک کا ایک طبقہ اس بات سے بہت خائف نظر آتا ہے کہ جو ابی دھماکہ کرنے کی صورت میں ہم پر عالمی سطح پر معاشی پابندیاں عائد کر دی جائیں گی۔ یہ اندیشہ اگرچہ بجا ہے مگر سوال یہ ہے کہ اس کی کیا گارنٹی ہے کہ دھماکہ نہ کر کے ہم معاشی طور پر خوشحال ہو جائیں گے۔ ہماری ملکی معیشت جس منحوس چکر کی لپیٹ میں ہے اس کا نتیجہ یہ ہے کہ اگرچہ ہم نے ابھی تک دھماکہ نہیں کیا لیکن اس کے باوجود بھی آج ہمارا شاہک اکیچھنچ تاریخ کے بدترین دھار سے گزر رہا ہے۔ بیرونی قرضوں کے محض سود کی ادائیگی کے لئے بھی ہم مزید سودی قرضے لینے پر مجبور ہیں بلکہ اس کے لئے در بدر بھیک مانگتے اور آئی ایم ایف کی خوشامد کرتے پھرتے ہیں۔ امریکہ کی جانب سے بے وفائی اور وعدوں سے پھر جانے کا تجربہ ہمیں بار بار ہو چکا ہے۔ ہماری فائدہ کشی کا اصل سبب یہ ہے کہ ہم قرض کی مے پینے بلکہ پیتے رہنے کے عادی ہو چکے ہیں۔ اس منحوس چکر سے نکلنے کا واحد راستہ یہی ہے کہ ہم سے یہ بیساکھیاں چھین لی جائیں۔ ہم پر جب تک لیبیا، ایران اور سوڈان کی طرز پر معاشی پابندیاں عائد نہیں ہوں گی ہمارے اندر قومی سطح پر بیداری اور اپنی ذمہ داری اور مقصد کا شعور اجاگر نہیں ہوگا اور ہمارے اندر معاشی طور پر خود اپنے پاؤں پر کھڑے ہونے کی امنگ پیدا نہیں ہوگی۔ لہذا ”تو نے اچھا ہی کیا دوست سارا نہ دیا۔ ہم کو لغزش کی ضرورت تھی سنہلنے کے

لئے“ کے مصداق ہمیں قوی امید ہے کہ یہ ممکنہ معاشی پابندیاں انجام کار کے اعتبار سے ہمارے لئے خوش آئند ثابت ہوں گی۔ ہاں یہ ضرور ہے کہ اس کے لئے ابتدا میں ہمیں سختیاں جھیلنے اور قربانیاں دینے کے لئے تیار رہنا ہوگا۔ گھاس کھا کر گزارہ کرنے کے لئے ذمہ آادہ ہونا پڑے گا، تبھی ہم معاشی طور پر خود کفیل اور اقوام عالم میں ایک باعزت قوم کے طور پر ابھر سکیں گے۔ لیکن ظاہر ہے کہ اس کے لئے اللہ کی مدد اور نصرت و حمایت ہمیں درکار ہوگی، جس کے حصول کا واحد ذریعہ یہ ہے کہ ہم اس ملک خداداد پاکستان میں قرآن و سنت کی بالادستی کے نظام کو نافذ و غالب کریں۔ پاکستان کی سالمیت اور بقا کے لئے یہ قدم اٹھانا ناگزیر ہے۔



امیر تنظیم اسلامی ڈاکٹر اسرار احمد مدظلہ حسب پروگرام دونوں گھنٹوں کا آپریشن کروانے کے بعد جمعرات ۲۱ مئی کو پاکستان واپس تشریف لے آئے تھے۔ بجز اللہ آپریشن کے بعد گھنٹوں کی قدیمی تکلیف بہت حد تک رفع ہو چکی ہے اور بحالی صحت کی رفتار بھی اطمینان بخش ہے۔ امیر تنظیم نے وطن واپس تشریف لاتے ہی اگلے روز یعنی جمعہ ۲۲ مئی کو مسجد دارالسلام میں اجتماع جمعہ سے خطاب فرمایا اور جو ابلی ایٹمی دھماکے کی ضرورت و اہمیت اور دھماکہ نہ کرنے کے خوفناک نتائج و عواقب پر تفصیل سے روشنی ڈالی۔ اس خطاب جمعہ کا پریس ریلیز جو اس کے جامع خلاصے کی حیثیت رکھتا ہے، حسب ذیل ہے:

جو ابلی ایٹمی دھماکہ نہ کرنا کفران نعمت اور ملک و ملت سے غداری ہے

۲۲۔ مئی، بھارتی ایٹمی دھماکوں کا منہ توڑ جواب دیتے ہوئے ایٹمی صلاحیت کا بھرپور مظاہرہ ہماری اہم قومی ضرورت ہی نہیں ہمارا دینی و ملی فریضہ بھی ہے۔ بھارت کے پے درپے ایٹمی دھماکوں کے بعد جنوبی ایشیا میں پیدا ہونے والی نئی صورت حال کے نتیجے میں پاکستان فیصلہ کن دورا ہے پر کھڑا ہے۔ چنانچہ بھارتی دھماکوں کے بعد اگر جو ابلی ایٹمی دھماکہ نہ کیا گیا تو پاکستان بھارت کا طفیلی ملک بن کر رہ جائے گا۔ ان خیالات کا اظہار امیر تنظیم اسلامی ڈاکٹر اسرار احمد نے مسجد دارالسلام باغ جناح لاہور میں خطاب جمعہ میں کیا۔ انہوں نے کہا کہ پاکستان کا قیام چار سو سالہ تجدیدی و احیائی کوششوں کا مرہون منت ہے۔ چنانچہ پاکستان کے معجزانہ قیام کی طرح ملک کی ایٹمی صلاحیت بھی عطیہ خداوندی ہے۔ اس خداداد ایٹمی صلاحیت کا مظاہرہ نہ کرنا کفران نعمت اور ملک و ملت سے غداری کے مترادف ہے۔ ڈاکٹر اسرار احمد نے کہا کہ بھارت میں متعصب ہندو سیاسی پارٹی بی جے پی کے برسر اقتدار آنے کے بعد اب بھارت کے ایٹم بم کو ”ہندو بم“ کہنا زیادہ مناسب ہوگا جس کے مقابلہ کے لئے ”اسلامی بم“ سامنے لایا جانا ضروری ہے۔

انہوں نے کہا اگرچہ بھارت پاکستان سے کئی گنا بڑا ملک ہے مگر ہم نے اب تک نفسیاتی طور پر خود کو بھارت کی ہم پلہ قوت کے طور پر برقرار رکھا ہوا ہے لیکن اب اگر پاکستان ایسی دھماکہ کرنے میں ناکام رہا تو ہم نہ صرف بھارت کے طفیلی بلکہ امریکہ کے آلہ کار بن کر رہ جائیں گے۔ انہوں نے کہا کہ پاکستان اسلام کے عالمی غلبہ اور امت مسلمہ کے حوالے سے اب بھی فیصلہ کن کردار ادا کر سکتا ہے، لیکن اگر ہم نے ایسی دھماکہ کے سلسلے میں عالمی طاقتوں کا دباؤ قبول کر لیا تو اسلام اور عالم اسلام کے ضمن میں پاکستان کا اہم ترین کردار ختم ہو جائے گا۔

انہوں نے کہا کہ اگر امریکہ کے دباؤ میں آکر ایسی دھماکہ نہ کیا گیا تو امریکہ اور اس کے حواری مغربی ممالک سے ہمیں ”مونگ پھلی“ اور ”لالی پاپ“ تو مل جائیں گے، اور بظاہر یہ دور اندیشی اور عنایت کا راستہ نظر آتا ہے، لیکن دھماکہ نہ کرنے کے منطقی نتائج بہت خوفناک ہوں گے۔ پھر نیو ورلڈ آرڈر کے مذموم عزائم کی تکمیل یعنی چین کی ناکہ بندی اور گھیراؤ کی پالیسی میں پاکستان کو امریکی مرے کا کردار ادا کرنا ہو گا۔ ملک کئی حصوں میں تقسیم ہو جائے گا۔ پاکستان کا نہ صرف اسلامی اور اسیابی کردار ختم ہو جائے گا بلکہ پاکستان کے خلاف عالمی طاقتوں کی سازش کی تکمیل کے طور پر ملک کے مزید حصے بخرے ہونے کی راہ ہموار ہو جائے گی۔

امیر تنظیم اسلامی ڈاکٹر اسرار احمد نے کہا کہ ایسی دھماکہ کرنے کے بارے میں قومی سطح پر بے مثال اور عظیم تر اتفاق رائے اور غیر معمولی کمال بے جھجکتی پائی جاتی ہے۔ پاکستان کا ایسی دھماکہ درحقیقت عالمی دباؤ کو مسترد کرنے کے مترادف ہو گا۔ لہذا اس کے لئے ”ہمت مردان“ کے ساتھ ”مدد خدا“ بھی حاصل کی جائے۔ انہوں نے وزیراعظم میاں محمد نواز شریف نے سے کہا کہ ایسی دھماکہ کے ضمن میں امریکی دباؤ کو مسترد کرنے کے بعد نفاذ اسلام کے سلسلے میں بھی ہر قسم کے امریکی دباؤ کو مسترد کرنا آسان ہو گا۔ ایسی دھماکہ کے حوالے سے مذہبی اور سیاسی جماعتیں حکومت پر اپنا دباؤ بڑھائیں تاکہ حکومت عالمی طاقتوں کے مجوزہ دباؤ کا مقابلہ کر سکے۔ انہوں نے مذہبی سیاسی جماعتوں کے قائدین سے کہا کہ قوم و ملک کو درپیش نازک صورتحال میں محض قومی غیرت و حمیت کے جذبے کی دہائی دینے کی بجائے ملک کی نظریاتی بنیادوں کو مستحکم کرنے کے لئے قرآن و سنت کی بالادستی کے قیام کے ذریعے اللہ تعالیٰ کی تائید حاصل کرنے کے لئے بھی لائحہ عمل تشکیل دیں۔ ایسی دھماکہ کے بعد ممکنہ پابندیوں سے عمدہ برآہونے کے لئے قوم کو پیٹ پر پتھر باندھنے ہوں گے۔ انہوں نے تجویز دی کہ معاشی پابندیاں عائد ہونے کی صورت میں ہر قسم کے بیرونی قرضوں کی ادائیگی بند کر دی جائے۔ اس طرح ملک کو کسی قسم کی غیر ملکی امداد کی ضرورت نہیں رہے گی۔

تصادم کا مرحلہ ثانی

اقدام اور چیلنج

امیر تنظیم اسلامی ڈاکٹر اسرار احمد

(مرتب: شیخ جمیل الرحمن)



صبرِ محض (Passive Resistance) کے مرحلہ پر اگرچہ انقلابی جماعت کے کارکنوں کو سخت قسم کے تشدد کا نشانہ بننا پڑتا ہے، تاہم انقلابی عمل کے لئے یہ مرحلہ نہایت اہم ہے، کیونکہ اس دوران ان کی مظلومیت کی وجہ سے معاشرے کی خاموش اکثریت (Silent Majority) کی ہمدردیاں رفتہ رفتہ اس انقلابی گروہ کے ساتھ ہونا شروع ہو جاتی ہیں۔ دوسری طرف خود انقلابی گروہ کو مہلت مل جاتی ہے جس میں انہیں نظم کی پابندی کا خوگر بنایا جاتا ہے اور ان کی تربیت کی جاتی ہے کہ وہ بلاچون و چرا اطاعتِ امیر کے لئے تیار ہو جائیں۔ اس کے بعد جب انقلابی جماعت یہ محسوس کرے کہ اب ہمارے پاس اتنی طاقت ہے کہ ہم اس باطل و فاسد، ظالم و استحصالی اور غلط نظام کے خلاف راست اقدام کر سکتے ہیں تو اب صبرِ محض کا مرحلہ راست اقدام میں تحویل ہو جائے گا۔

سورہ آل عمران کی آخری آیت میں امر کے صیغہ میں فرمایا گیا ہے: ﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا﴾ ”اے ایمان والو! صبر سے کام لو، باطل کے علمبرداروں کے مقابلہ میں پامردی اور استقامت و ثبات کا مظاہرہ کرو، حق کا بول بالا کرنے کے لئے کمر بستہ ہو جاؤ۔“ یہاں ایک لفظ ”صبر“ اور دوسرا ”مصابرہ“ آیا ہے۔ ”مصابرہ“ کا لفظ قرآن مجید مدنی دور میں استعمال کر رہا ہے، جبکہ کئی دور میں ہمیں قرآن میں صرف صبر کا لفظ ملتا ہے۔ حضور ﷺ کو خطاب کر کے متعدد سورتوں میں مختلف اسالیب

میں بار بار صبر کی تاکید کی گئی۔ مثلاً : ﴿فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ وَلَا تَسْتَعْجِلْ لَهُمْ﴾ (الاحقاف) ﴿وَاصْبِرْ وَمَا صَبْرُكَ إِلَّا بِاللَّهِ﴾ (ہود) ﴿وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا﴾ (الطور) ﴿وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا﴾ (النحل) پچانچہ حضور ﷺ صبر کی اسی تاکید کو صحابہ کرام رضوان اللہ علیہم اجمعین کی جانب منتقل فرماتے رہے۔ آل یاسر رضی اللہ عنہم سے فرمایا : «(اصْبِرُوا يَا آلِ يَاسِرٍ فَإِنَّهُوَ عَدَدُكُمْ مِنَ الْجَنَّةِ)» ”اے یاسر کے گھر والو! صبر کرو، برداشت کرو! اس لئے کہ تمہارے وعدہ کی جگہ جنت ہے۔“

کئی دور میں جو سورتیں اور آیات نازل ہوئیں ان میں بار بار صبر کی تاکید ہے کہ جھیلو! برداشت کرو! — اور یہ صبر یک طرفہ ہو رہا ہے۔ ابھی اہل ایمان پر ستم ڈھائے جا رہے ہیں اور وہ جھیل رہے ہیں۔ انہیں تشدد و مظالم کا ہدف بنایا جا رہا ہے اور وہ برداشت کر رہے ہیں اور کوئی بھی اپنے دفاع میں ہاتھ تک نہیں اٹھا رہا۔ اس لئے کہ ابھی اس کی اجازت نہیں تھی۔ کئی دور میں قرآن مجید میں صرف ”صبر“ کا لفظ ملے گا، جو یک طرفہ عمل ہے۔ جبکہ مدنی دور میں یہ لفظ کچھ بدلی ہوئی شکل میں سامنے آتا ہے۔ اب مصابرہ یا مصابرت کا حکم آتا ہے۔ یہ لفظ باب مفاعلہ سے بنا ہے اور اس باب کا خاصہ یہ ہے کہ اس میں آنے والے دو فریق ہونے لازمی ہیں۔ گویا ”مصابرہ“ کے معنی ہوں گے صبر کا صبر سے نکراؤ۔ یعنی وہ اگر تم پر زیادتیاں کر رہے ہیں تو اب تم بھی ان کے خلاف اقدام کرو۔ معلوم ہوا کہ اب دو طرفہ صبر کا مظاہرہ ہو گا۔ مشرکین کو بھی جھیلنا پڑے گا، انہیں بھی جان کی بازیاں کھیلنی ہوں گی۔ اگر وہ اپنے باطل نظریہ اور فاسد نظام کا تحفظ چاہتے ہیں تو انہیں بھی قربانیاں دینی پڑیں گی۔ ”مصابرہ“ اسی عمل کا نام ہے کہ صبر کا صبر سے نکراؤ اور مقابلہ ہو۔ جس فریق میں قوتِ صبر یعنی برداشت کی طاقت زیادہ ہوگی بازی اس کے حق میں جائے گی۔ اب اسی مرحلے پر معلوم ہو گا کہ اہل حق اور اہل باطل میں سے کون سا فریق زیادہ ثابت قدمی کا مظاہرہ کر سکتا ہے، کون اپنے مشن (Cause) کے لئے کتنی قربانیاں دے سکتا ہے!۔ صبر جب مصابرت میں بدلتا ہے تو یہ درحقیقت صبر محض (Passive Resistance) کا اقدام (Active Resistance) میں تبدیل ہو

جانا ہے۔ دوسرے لفظوں میں جہادِ قتال کے مرحلہ میں داخل ہو جاتا ہے۔

موضوع کی اہمیت

انقلابی جدوجہد کا یہ مرحلہ انتہائی اہم ہے، یہ درحقیقت حضور ﷺ کی سیرت کا ایک نہایت نازک موڑ اور لمحہ (Critical Moment) ہے کہ نفع تبدیل ہو رہا ہے، صبرِ محض کی پالیسی ترک کر کے اقدام کا فیصلہ کیا جا رہا ہے۔ یہی وجہ ہے کہ مستشرقین نے اس کو تضاد قرار دے کر اس کا محاکمہ کیا ہے اور اس ظاہری تضاد کو کافی نمایاں کیا ہے۔ چنانچہ مسٹر منگمری وہاٹ نے سیرت مبارکہ پر دو علیحدہ علیحدہ کتابیں لکھی ہیں۔ ایک کا نام "Mohammad at Makka" اور دوسری کا نام "Mohammad at Madina" ہے۔ اس نے گویا یہ تاثر دینے کی کوشش کی ہے کہ مکہ والے محمد (ﷺ) دراصل مدینہ والے محمد (ﷺ) سے مختلف ہیں۔ اس کے نزدیک مکہ والے محمد ایک داعی ہیں، مبلغ ہیں، مزگی ہیں، مربی ہیں۔ غرضیکہ ان حضرات کو حضرت عیسیٰ (علیہ السلام) کے اندر نبوت کے جو اوصاف نظر آتے ہیں وہ کئی دور کی حد تک حضور میں بھی نظر آتے ہیں۔ لیکن مدینہ میں نقشہ کچھ اور ہی نظر آتا ہے۔ وہاں حضور ﷺ کے ہاتھ میں تلوار ہے۔ آپ فوج کے سپہ سالار اور جرنیل ہیں، آپ مدینہ کی ریاست کے سربراہ ہیں۔ آپ ہی چیف جسٹس کا رول ادا کر رہے ہیں۔ دوسری اقوام سے معاہدے کر رہے ہیں۔ گویا مدینہ میں محمد ﷺ ایک مدبر سیاست دان کے روپ میں نظر آ رہے ہیں — مسٹر ٹائن بی (Toyn Bee) کہتا ہے :

'Muhammad (ﷺ) failed as a Prophet but succeeded as a statesman'

یعنی ”محمد (ﷺ) بحیثیت نبی تو ناکام ہو گئے، لیکن ایک سیاستدان کی حیثیت سے کامیاب رہے“ (نعوذ باللہ من ذلک)

گویا منگمری وہاٹ کو بھی یہ پورا فکر اسی بات سے ملا ہے۔ یعنی انہیں مکہ والے محمد ﷺ میں تو نبوت کی شان نظر آ رہی ہے۔ اس لئے کہ ان کے اذہان میں نبیوں کی جو تصویر ہے (مثلاً حضرت یحییٰ اور حضرت عیسیٰ علیہ السلام) وہی تصویر ان کو محمد رسول اللہ ﷺ کی مکہ میں نظر آ

رہی ہے۔ لیکن مدینہ میں سیرتِ محمدی (علیٰ صاحبہا الصلوٰۃ والسلام) کا جو نقشہ ان کو نظر آتا ہے وہ ان کے خیال کے مطابق نبوت والا معاملہ نہیں ہے۔ وہاں تو ان لوگوں کو نبی اکرم ﷺ بحیثیت ایک سیاست دان و مدبر، ایک سربراہ مملکت اور ایک جرنیل کا کردار ادا کرتے نظر آتے ہیں۔ آخر یہ منہج عمل کیسے تبدیل ہوا ہے! وہ تحویلی مرحلہ (Transitory Phase) کب آیا اور کیسے آیا! اور محمد ﷺ نے نظام باطل کے خلاف راست اقدام کیسے کیا تھا!!

اقدام کے فیصلے کی اہمیت اور نزاکت

کسی انقلاب کے لئے راست اقدام (Active Resistance) کا فیصلہ بہت اہم اور نازک (Crucial + Critical) ہوتا ہے۔ اگر راست اقدام کا فیصلہ قبل از وقت ہو جائے گا تو ذیوی اعتبار سے انقلاب ناکام ہو جائے گا۔ اگر تعدد معتد بہ نہیں ہے، اگر تربیت خام رہ گئی ہے تو ذیوی ناکامی کا سامنا ہو گا۔ جیسے گشتہ میں اگر ایک آنچ کی کسر رہ گئی تو بعض اوقات یہی ذرا سی آنچ کی کسرتبہ کن ہو جاتی ہے اور وہ کشتہ مقوی، جسم و جاں بننے کی بجائے ہلاکت کا باعث بن سکتا ہے۔ اسی طرح اگر تربیت میں خامی اور کمی رہ گئی اور قبل از وقت اقدام کر دیا گیا تو ناکامی ہو جائے گی، خواہ خلوص و اخلاص کا کتنا ہی ذخیرہ اس جدوجہد کے پیچھے موجود ہو۔ لہذا یہ بڑا نازک لمحہ ہوتا ہے اور اس کے صحیح یا غلط ہونے پر انقلاب کے کامیاب یا ناکام ہونے کا دار و مدار ہوتا ہے۔

انبیاء و رسل کا خصوصی معاملہ

جہاں تک جناب محمد رسول اللہ ﷺ اور دیگر انبیاء و رسل کا معاملہ ہے، یہ فیصلے درحقیقت اللہ کی طرف سے وحی جلی یا وحی خفی کے ذریعے سے ہوتے تھے، یا اگر رسول اجتہادی طور پر کوئی قدم اٹھاتے تھے تو اللہ کی طرف سے اس کی تصویب یا اصلاح ہو جاتی تھی۔ لیکن اگر وحی کے ذریعے نہ تصویب ہوئی ہو نہ اصلاح تو گو یا رسول کے اس اجتہادی فیصلہ کو اللہ کی طرف سے خاموش توثیق حاصل ہو گئی۔ لہذا اس معاملہ میں رسول تو محفوظ و مامون اور معصوم ہیں۔ اس ضمن میں حضور ﷺ کی سیرت مطہرہ میں ہمیں سنہ

طائف کی مثال ملتی ہے، جو حضورؐ کا ایک اجتہادی فیصلہ تھا۔ سن دس نبویؐ میں جب مکہ میں مشرکین نے دارالندوہ میں حضورؐ کے قتل کا فیصلہ کر لیا تھا تو حضورؐ نے طائف کا سفر اختیار فرمایا۔ اس فیصلہ کی تصویب یا اصلاح وحی کے ذریعے نہیں ہوئی — گویا اللہ تعالیٰ کی مشیت یہ تھی کہ طائف والے بھی ہمارے رسول (ﷺ) کے صبر و ثبات اور عزیمت کی خوب اچھی طرح جانچ پرکھ کر لیں۔ چنانچہ طائف میں ایک دن میں رحمۃ اللعالمین ﷺ کے ساتھ وہ سلوک ہوا جو مکی زندگی کے دس برس میں نہیں ہوا۔ جس کو بیان کرتے ہوئے زبان لڑکھڑاتی ہے اور جس کو پڑھتے ہوئے دل کانپ جاتا ہے۔ وہاں دعوتی اعتبار سے حضور ﷺ کے لئے کامیابی کی کوئی صورت نہ بن سکی۔ اللہ تعالیٰ کی مشیت میں یہ بات طے شدہ تھی کہ ”مدینۃ النبی“ بننے کی سعادت یثرب کے حصے میں آنے والی ہے، یہ سعادت طائف کے نصیب میں نہیں تھی۔ حالانکہ غور کیجئے کہ طائف میں دعوت و تبلیغ کے لئے حضور ﷺ بنفس نفیس تشریف لے گئے، لیکن وہاں سے ناکام لوٹنا پڑا اور دوسری جانب صورت یہ ہے کہ آپؐ مکہ میں مقیم ہیں لیکن اللہ تعالیٰ نے یثرب کے لئے کھڑکی کھول دی، جہاں سے آکر اولاً چھ اور بعد ازاں ۷۵ افراد نے آپؐ سے بیعت کر کے اسلام قبول کیا۔

گویا یہ فیصلہ اللہ تعالیٰ کا ہے کہ دارالہجرت یثرب کو بننا ہے، طائف کو نہیں۔ اللہ تبارک و تعالیٰ قدم قدم پر نبی اکرم ﷺ کی وحی مملو (یعنی قرآن مجید) اور وحی غیر مملو (یعنی کشف، القاء، الہام اور روئے صادقہ) کے ذریعے رہنمائی فرما رہا ہے۔ حضورؐ کے کسی اجتہادی عمل پر خاموشی ہے تو یہ گویا اللہ کی طرف سے اس کی توثیق و تائید ہے — لیکن مابعد کا معاملہ بالکل مختلف ہے۔ نبوت و رسالت کا اتمام و اکمال حضورؐ کی ذات پر ہو گیا۔ اب تا قیام قیامت کسی نوع کا نبی نہیں آئے گا۔ لہذا اس کے بعد جو بھی اسلامی حیاتی تحریکیں اٹھی ہیں یا اٹھیں گی، ظاہر بات ہے کہ ان کی قیادت انبیاء و رسل کے ہاتھوں میں نہ رہی ہے نہ رہے گی، بلکہ قیادت کی یہ ذمہ داری رسول اللہ ﷺ کے کسی امتی ہی نے ادا کی ہے اور آئندہ بھی یہ کام کسی امتی ہی کے ذریعے ہو گا۔ اور کوئی امتی بھی معصوم عن الخطا نہیں ہے، معصومیت خاصہ نبوت ہے۔ نبوت ختم ہوئی تو معصومیت

بھی ختم ہوئی۔ حضور ﷺ جہاں خاتم النبیین ہیں وہاں خاتم المعصومین بھی ہیں۔۔۔ شیعہ مکتب فکر کا معاملہ بالکل علیحدہ ہے کہ وہ بزعم خویش جن اماموں کو مامور من اللہ مانتے ہیں ان کو معصوم عن الخطا بھی تسلیم کرتے ہیں۔ اس امکان کو اپنے ذہن سے بالکل محو کر دیجئے اور جان لیجئے کہ اب تجدید دین اور احیاء اسلام کی جو تحریک بھی برپا ہوگی، اس کے ہر مرحلہ کا معاملہ اجتہادی ہو گا اور اس اجتہاد میں خطا کا امکان رہے گا۔ کوئی شخص یہ دعویٰ نہیں کر سکتا کہ خطا کا امکان نہیں ہے۔ جس نے یہ دعویٰ کیا وہ اہل سنت والجماعت کے دائرہ سے خارج ہو جائے گا۔

تحریکِ شہیدینؒ کی مثال

بزرگِ عظیمِ پاک و ہند کے مسلمانوں کی تاریخ میں ”تحریکِ شہیدین“ کو جو مقام حاصل ہے وہ کسی سے مخفی نہیں۔ سچ تو یہ ہے کہ دورِ صحابہؓ ہی اللہ کے بعد ایک خالص اسلامی تحریک ہونے کے اعتبار سے، تحریکِ شہیدین کے ہم پلہ کوئی دوسری تحریک نظر نہیں آتی۔ اس تحریک کے قائد سید احمد بریلویؒ تھے اور ان کے ہاتھ پر بیعت کرنے والوں میں شاہ ولی اللہؒ کے پوتے شاہ اسماعیل شہیدؒ بھی شامل تھے۔ تقویٰ، تدین اور خلوص و اخلاص کا اتنا بڑا سرمایہ دورِ صحابہؓ کے بعد اسلامی تاریخ میں کہیں اور نظر نہیں آتا۔ انفرادی سطح پر بڑی بڑی عظیم شخصیتیں ہر دور میں نظر آتی ہیں۔ مجددینِ امت ہیں، ائمہٴ امت ہیں، محدثینِ کرام ہیں، فقہاءِ عظام ہیں۔ انفرادی سطح پر علم، تقویٰ، تدین اور خلوص و اخلاص کے اعتبار سے ان میں سے ہر شخص کو ہمالیہ نظر آتا ہے لیکن اجتماعی سطح پر، ایک گروہ اور ایک جماعت کی صورت میں، اتنے متقی و متدین حضرات اور اتنا خالص اسلامی جہاد بالسیف دورِ صحابہؓ کے بعد کہیں اور نظر نہیں آتا، واللہ اعلم۔ لیکن وہاں بھی ایک اجتہادی خطا ہو گئی اور قبل از وقت اقدام ہو گیا۔

حضرت سید احمد بریلویؒ نے اپنے ان ساتھیوں کی بھرپور تربیت کی تھی جن کو ساتھ لے کر وہ سرحد کے علاقہ میں پہنچے تھے۔ لیکن ان کی اصل جد و جہد پشاور اور مردان کے اضلاع سے شروع ہوئی تھی۔۔۔ وہاں جا کر اقدام سے پہلے وہاں کے مقامی باشندوں

کی تربیت کی بھی ضرورت تھی۔ یا تو وہاں کے تمام خوانین اور رعایا سید صاحب رحمہ اللہ کو قطعی طور پر اپنا امیر تسلیم کر لیتے اور ان کے ہاتھ پر بیعت سمع و طاعت اور جہاد کر لیتے، تب بھی کوئی مضبوط اساس قائم ہو جاتی، لیکن ایسا نہیں ہوا۔ البتہ ایک یا دو قبیلوں کے خوانین نے بیعت کر لی تھی جو کافی نہیں تھی۔ ہوا یہ کہ مقامی لوگوں کی تربیت سے پہلے اور وہاں اپنے آپ کو مستحکم (Consolidate) کرنے سے پہلے، ایک طرف سکھوں کے ساتھ جنگ کا سلسلہ شروع کر دیا گیا۔ دوسری طرف اسلامی شریعت کی حدود و تعزیرات نافذ کر دی گئیں، جو مقامی لوگوں کے لئے بڑی شاق تھیں۔ اس لئے کہ وہ لوگ ایک مدت سے دین کے صحیح و حقیقی علم سے ناواقف تھے، اور اگرچہ وہ مسلمان تھے لیکن ان میں سے اکثر حقیقی ایمان کے لذت آشنا نہیں تھے۔ نتیجہ یہ نکلا کہ ان کی اکثریت نے سید صاحب کے خلاف سازشیں کیں، آپ کو زہر دیا گیا، مجاہدین کے کیپوں پر شب خون مارا گیا اور بے شمار مجاہدین کو شہید کر دیا گیا۔ آپ کے خلاف مخبری کی گئی اور سکھوں کو مجاہدین کے لشکر کی نقل و حرکت اور اس کی قوت و وسائل کی خبریں پہنچائی گئیں۔ الغرض مقامی لوگوں کی اکثریت کی ناہنختہ سیرت و کردار اور عدم تربیت کے باعث یہ عظیم اسلامی تحریک ذنیوی اعتبار سے ناکام ہو گئی۔

تحریک شہیدین کی مثال سے سے یہ بات واضح ہو گئی کہ اسلامی انقلاب کے لئے تربیت کی کیا اہمیت ہے اور اقدام کے مرحلے کے لئے صحیح وقت کا تعین کیا اہمیت رکھتا ہے! سید صاحب کا حسن ظن سے کام لیتے ہوئے مقامی لوگوں کو سچا اور پکا مسلمان سمجھ کر اقدام کرنا اور سکھوں سے جنگ کا سلسلہ شروع کر دینا خطاً اجتہادی ہے اور اہل سنت کے نزدیک خطاً اجتہادی پر بھی آخرت کا اجر محفوظ رہتا ہے۔ ایک انسان اپنی امکانی حد تک غور کرنے کے بعد اپنی رائے میں صحیح فیصلہ کر رہا ہے، اس نے سوچ بچار اور غور و تدبیر میں کوئی کمی نہیں چھوڑی اور اس کے بعد اس نے اقدام کیا ہے تو اس کا اور اس کے ساتھیوں کا اخروی اجر و ثواب بالکل محفوظ ہے، اس میں قطعاً کوئی کمی نہیں ہوگی، لیکن ذنیوی اعتبار سے وہ جدوجہد اور وہ تحریک ناکام ہو جائے گی۔ یہ بات نہ صرف ماضی بلکہ آئندہ کے لئے بھی ہے۔ بہر حال کسی تحریک میں وہ وقت آتا ہے کہ جب اس کے قائد کو

”اقدام“ کا فیصلہ کرنا ہوتا ہے۔ لیکن اس کے لئے ضروری ہو گا کہ پوری طرح سوچ بچار کر کے حدِ استعداد کے مطابق حالات کا پورا جائزہ لے کر اور اپنی جمعیت کی تعداد اور اس کی تربیت کو پوری طرح تول کر اقدام کا فیصلہ کیا جائے اور اس میں بھی اس کا تمام تر توکل اللہ ہی کی ذات پر ہونا چاہئے کہ اللہ تعالیٰ ہی اصل حامی و ناصر ہے۔

ایں سعادت بزورِ بازو نیست!

تا نہ بخشد خدائے بخشندہ

لیکن تحریک کا قائد اور اس کے ساتھی ذہناً اس کے لئے تیار ہیں کہ ہو سکتا ہے کہ کوئی خطا ہو جائے۔ اس لئے کہ اب کوئی نبی نہیں ہے، لہذا کوئی معصوم نہیں ہے۔

سیرتِ مطہرہ میں اقدام کا مرحلہ کب آیا

سیرتِ مطہرہ میں راست اقدام بالفاظِ دیگر نظامِ باطل کو چیلنج کرنے کا جو مرحلہ آیا ہے اس کا تعلق ہجرت کے متعلّق بعد کے زمانے سے ہے۔ یعنی جیسے ہی ہجرت ہوئی اور حضور ﷺ مکہ کو خیر یاد فرما کر عازمِ مدینہ ہوئے اسی لمحے یہ مرحلہ شروع ہو گیا۔ اس مرحلہ کے لئے قرآن مجید میں متعلقہ آیات سورۃ الحج کی ہیں۔ آیت ۳۹ میں فرمایا: ﴿ اِذْ نِلَّ الَّذِينَ يُقْتُلُونَ بِانَّهُمْ ظَلِمُوا وَاِنَّ اللّٰهَ عَلٰى نَصْرِهِمْ لَقَدِيْرٌ ۝۱۰ ﴾ یہ اللہ کی طرف سے مسلمانوں کے لئے قتال کا اِذن عام تھا۔ اب تک انہیں حکم تھا کہ ہاتھ بندھے رکھیں، لیکن اب ان کے ہاتھ کھول دیئے گئے کہ اب انہیں بھی جنگ کی اجازت ہے۔ یہ آیات اثنائے سفر ہجرت میں نازل ہوئیں۔ سفر میں کم از کم ۲۰ دن لگے ہیں اور ۱۲/ربیع الاول ۱۰ھ کو حضورؐ کا مدینہ منورہ میں ورود مسعود ہوا ہے۔ اس اعتبار سے ۱۲/ربیع الاول کی تاریخ بڑی اہمیت کی حامل ہے۔ یہی حضورؐ کی تاریخ وفات ہے۔

اب سورۃ الحج کی آیت ۳۱ ملاحظہ ہو :

﴿ اَلَّذِيْنَ اِنْ مَّكَّنٰهُمْ فِى الْاَرْضِ اَقَامُوا الصَّلٰوةَ وَاَتَوْا الزَّكٰوةَ

وَاْمُرُوْا بِالْمَعْرُوْفِ وَنَهَوْا عَنِ الْمُنْكَرِ ۗ وَاِلٰهٌ عَاقِبَةُ الْاُمُوْر ۝۱۰ ﴾

”یہ وہ لوگ ہیں کہ اگر ہم ان کو زمین میں تمکن و اقتدار عطا فرمائیں تو وہ نماز قائم

کریں گے اور زکوٰۃ ادا کریں گے، نیکی کا حکم دیں گے اور بدی سے روکیں گے۔ اور تمام معاملات کا انجام تو اللہ ہی کے پاس ہے۔“

اس آیت سے یہ بات مترشح ہوتی ہے کہ مدینہ منورہ میں نبی اکرم ﷺ اور صحابہ کرام رضوان اللہ علیہم اجمعین کو جو ممکن فی الارض عطا کیا جانے والا تھا اور اس میں جو توسیع ہونے والی تھی اس کے پیش نظر یہ آیت گویا حزب اللہ اور اسلامی انقلاب کے منشور (Manifesto) کی حیثیت رکھتی ہے۔ جیسے آج کل کوئی سیاسی جماعت الیکشن میں حصہ لیتی ہے تو اپنا ایک منشور شائع کرتی ہے کہ اگر ہمیں اقتدار حاصل ہو جائے گا تو ہم کیا کریں گے اور ہمارا رویہ کیا ہوگا۔ یہاں یہ Divine Manifesto نبی اکرم ﷺ اور آپ کے صحابہ رضی اللہ عنہم کو دیا جا رہا ہے کہ اے محمد (ﷺ) آپ مدینہ تشریف لے جا رہے ہیں، جہاں آپ کا داخلہ ایک بے تاج بادشاہ کی حیثیت سے ہوگا۔ تو آپ کے اور آپ کے صحابہ کے لئے یہ منشور ہے جسے وہاں رُو بعل لایا جائے گا۔

نبی اکرم ﷺ کا مدینہ منورہ میں ۱۲ ربیع الاول ۱۰ھ کو ورود مسعود ہوا۔ چھ مہینے تک تو حضورؐ نے نہ کوئی جوابی کارروائی فرمائی نہ مکہ کی طرف کوئی اقدام کیا۔ بلکہ اللہ تعالیٰ نے حالات ایسے بنا دیئے تھے کہ حضورؐ کو خود مدینہ آنے کی دعوت ملی تھی۔ یہاں آکر آپؐ کو دعوت و تبلیغ کے سلسلے میں زیادہ وقت لگانے کی ضرورت نہیں تھی۔ مدینہ میں اوس و خزرج کے دو بڑے قبیلے آباد تھے۔ دونوں قبیلوں کے بڑے بڑے سردار اور رؤساء رسول اللہ ﷺ پر ایمان لائے تھے اور ان میں سے اکثریت بیعت عقبہ ثانیہ کے وقت موجود تھی اور حضورؐ کے دست مبارک پر دو سال قبل بیعت کر چکی تھی۔ لہذا آپؐ نے استحکام کے لئے چھ ماہ صرف فرمائے ہیں اور اس عرصہ میں کئے جانے والے تین اقدامات بہت اہم ہیں۔

مدینہ میں حضورؐ کے اقدامات بغرض استحکام

(۱) مسجد نبویؐ کی تعمیر: پہلا فوری اقدام اقامتِ صلوة سے متعلق تھا۔ اس لئے کہ منشورِ الہی کی پہلی شق یہی ہے۔ چنانچہ حضورؐ نے پہلا کام جو کیا وہ مسجد نبویؐ کی تعمیر تھا۔ اس

کے لئے جگہ کا انتخاب کیا گیا، پھر اس کے حصول کے بعد تعمیر کا آغاز کر دیا گیا۔ اس تعمیر کا یہ پہلو قابل غور ہے کہ حضور ﷺ اس میں بنفس نفیس شریک رہے ہیں۔ آپ نے ایک مزدور اور کارکن کی حیثیت سے مسجد نبویؐ کی تعمیر میں حصہ لے کر اپنے آباء و اجداد کی سنت کی تجدید فرمائی۔ سورۃ البقرۃ میں حضرت ابراہیم اور حضرت اسماعیلؑ کے بیت اللہ کی بنیادیں اٹھانے کا ذکر بایں الفاظ کیا گیا ہے: ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ﴾ بیت اللہ کی دیواریں حضرت ابراہیم اور حضرت اسماعیلؑ نے اٹھائی تھیں تو مسجد نبویؐ کی تعمیر میں محمد رسول اللہ ﷺ کی توانائیاں اور آپ کی محنت کا پینہ شامل تھا۔

(ii) مواخات : دوسرا اقدام جو آپ نے فرمایا اس کا عنوان مواخات ہے۔ یہ بہت بڑا کام تھا۔ مہاجرین کو مدینہ کی آبادی میں مدغم اور ضم (Integrate) کرنا، تاکہ وہ اس معاشرہ میں علیحدہ طبقہ کی حیثیت سے نہ رہ جائیں بلکہ اس کا ایک جزو لاینفک بن جائیں۔ چنانچہ مہاجرین میں جو اہم لوگ تھے ان کے بالکل سکے بھائیوں کی طرح انصار کے ساتھ رشتے کر دیئے گئے۔ مواخات کا یہ اقدام داخلی استحکام کے لئے بڑی اہمیت کا حامل تھا۔ مواخات کا یہ معاملہ سیرت مطہرہ کے ابواب میں ایک نہایت اہم باب ہے اور معلوم تاریخ میں اس کی کوئی نظیر نہیں ملتی۔ اس کے نتیجے میں انصار نے مہاجرین کے لئے اپنے گھر اور دوکانیں تقسیم کر دیں۔ ایک انصاری صحابیؓ کے بارے میں یہاں تک آتا ہے کہ ان کی دو بیویاں تھیں۔ وہ اپنے مہاجر بھائی کو گھر میں لے گئے۔ چونکہ اُس وقت تک حجاب کا حکم نہیں آیا تھا لہذا انہوں نے پیشکش کی کہ ان دونوں میں سے جو آپ کو پسند ہو میں اسے طلاق دیتا ہوں، آپ اس سے نکاح کر لیں۔ اس لئے کہ میں یہ گوارا نہیں کر سکتا کہ میرے گھر میں دو بیویاں ہوں اور میرے بھائی کا گھر آباد نہ ہو۔

یہ مواخات بھی نہایت انقلابی اہمیت کا حامل اقدام ہے۔ اس لئے کہ انسان کی سرشت کے اندر جو کمزوریاں ہیں اس میں طبقاتی تفاوت و امتیاز اور کشمکش بہت خوفناک ہوتی ہے۔ اوس و خزرج میں قبائلی و طبقاتی کشمکش اور عصبیت پہلے سے موجود تھی۔ لیکن اسلام اور پھر رسول اللہ ﷺ کے بنفس نفیس و رواد سعید نے اس کو ختم کیا۔ لیکن اس کے

باوجود کچھ عرصہ بعد ہی منافقین اور یہود کسی نہ کسی بہانہ سے اس چنگاری کو بھڑکانے کی کوشش کرتے تھے۔ چنانچہ اگر مہاجرین اور انصار کا اس طرح ادغام و انضمام نہ کر دیا گیا ہوتا اور ان کے مابین مواخات قائم نہ کر دی گئی ہوتی تو ہو سکتا تھا کہ بہت سی داخلی مشکلات پیدا ہو جاتیں۔ منافقین اور یہود نے اس کی موقع بموقع کوششیں کیں، لیکن نبی اکرم ﷺ کی فراست، تدبیر، معاملہ فہمی اور حکمت نے ایسی تمام کوششوں کو ناکام بنا دیا۔

(iii) یہودی قبائل سے معاہدے : تیسرا اقدام جو رسول اللہ ﷺ نے مدینہ میں استحکام کے لئے فرمایا وہ یہودیوں کے ساتھ معاہدوں سے متعلق تھا، جن کے تین قبیلے مدینہ میں آباد تھے اور وہ بہت اہم، بااثر اور طاقتور تھے۔ مدینہ کے اقتصادی شعبہ پر ان کا بڑا تسلط (Hold) تھا۔ ان کی قلعہ نما گڑھیاں تھیں، جن میں کافی اسلحہ اور ساز و سامان تھا۔ اگرچہ یہود اصل مالکان وہ کی حیثیت نہیں رکھتے تھے، مالکان وہ تو اوس و خزرج تھے، لیکن سرمایہ، تنظیم اور تعلیم، یہ چیزیں یہود میں بہت زیادہ تھیں اور وہ بہت موثر عامل کی حیثیت سے وہاں موجود تھے۔ حضور ﷺ کی ذوراندیشی کا یہ شاہکار ہے کہ آپ نے مدینہ تشریف لے جاتے ہی فوراً یہود کے تینوں قبیلوں کو معاہدوں میں جکڑ لیا۔ ان سے معاہدہ میں طے پا گیا کہ وہ اپنے مذہب پر قائم رہیں گے، ان کے تمام شہری حقوق محفوظ رہیں گے، اور اگر کبھی مدینے پر کسی طرف سے حملہ ہو تو وہ مسلمانوں کے حلیف کی حیثیت سے ان کا ساتھ دیں گے یا بالکل غیر جانبدار رہیں گے۔ وہ اس معاہدے میں ایسے بندھ گئے کہ وہ کھلم کھلا مسلمانوں کے مقابلہ میں نہیں آسکے۔ اگرچہ بعد میں اسلام کی اشاعت اور استحکام کو دیکھ کر وہ انگاروں پر لوثتے رہے اور مشرکین قریش سے ساز باز کر کے پس پردہ ریشہ دو انیاں کرتے رہے، لیکن یہ سب کچھ چوری چوری ہو رہا تھا، وہ علی الاعلان مقابلہ میں نہیں آسکتے تھے۔ مختصراً یہ کہ نبی اکرم ﷺ نے یہودیوں کے تینوں قبیلوں کو معاہدوں کا پابند بنانے کے لئے جو اقدام فرمایا وہ ہر لحاظ سے ذوراندیشی اور فراست و ذہانت کا ایک شاہکار تھا۔ اس اقدام نے اسلامی تاریخ میں نہایت اہم اور مثبت کردار ادا کیا ہے۔

راست اقدام کا مرحلہ

ربیع الاول سے لے کر رمضان ۱۰ھ کے دوران رسول اللہ ﷺ نے کوئی مہم مدینہ منورہ سے باہر نہیں بھیجی۔ یہ چھ مہینے آپ نے مدینہ میں اپنی پوزیشن کو مستحکم کرنے اور ہجرت کی وجہ سے اسلامی انقلابی جماعت کے جو دو عناصر وجود میں آگئے تھے، یعنی مہاجرین و انصار، ان کو باہم شہ و شکر کرنے اور بنیان مرصوص بنانے میں صرف فرمائے۔ اس کے بعد راست اقدام کا مرحلہ شروع ہوتا ہے۔ — وہ مرحلہ کیا ہے؟ اس کو صرف تاریخی اعتبار سے سمجھنے کے بجائے نبی اکرم ﷺ کے منہاج انقلاب کے نقطہ نظر سے سمجھنا چاہئے۔ حضور ﷺ نے آٹھ فوجی مہمات تکہ کی طرف روانہ فرمائیں، جن میں سے چار میں حضور ﷺ بنفس نفیس شریک ہوئے۔ لہذا انہیں غزوات کہا جاتا ہے۔ لیکن واضح رہے کہ یہ وہ غزوات ہیں جو غزوہ بدر سے پہلے کے ہیں۔ عام طور پر ہمارا تصور اور تاثر یہ ہے کہ پہلا غزوہ غزوہ بدر ہے۔ پہلی باقاعدہ جنگ یقیناً غزوہ بدر ہے۔ غَزَا یَغْزُو عربی میں اللہ کی راہ میں نکلنے کو کہتے ہیں اور اصطلاحاً غزوہ خاص ہو گیا اس مہم کے لئے جس میں نبی اکرم ﷺ بنفس نفیس نکلے ہوں۔ تو ابتدائی چھ ماہ کے بعد چار فوجی مہمات وہ ہیں جن میں حضور ﷺ خود مدینہ سے باہر نکلے، جبکہ چار سرایا ہیں۔ سریہ اُس فوجی مہم کو کہا جاتا ہے کہ آپ نے کوئی مہم بھیجی یا کوئی لشکر روانہ فرمایا اور کسی صحابی کو اس کا سربراہ یا سپہ سالار مقرر فرما دیا، آپ خود اس میں شامل نہیں ہوئے۔ ان آٹھ مہموں کے حالات و واقعات کو ہمارے اکثر سیرت نگار اور مورخین نے بمشکل تمام دو یا تین صفحات میں سمیٹ لیا اور اس میں بھی نہایت ایجاز و اجمال سے کام لیا۔ حالانکہ یہ نبی اکرم ﷺ کی سیرت مبارکہ کا وہ اہم اور نازک مرحلہ ہے جس میں اقدام اور پیش قدمی اب حضور ﷺ کی طرف سے ہو رہی ہے۔ یا بالفاظِ دیگر صبر محض (Passive Resistance) اب ”راست اقدام“ (Active Resistance) میں تبدیل ہو رہا ہے۔

اب دیکھنا یہ ہے کہ اس راست اقدام کی نوعیت تھی کیا؟ اصل میں رسول اللہ ﷺ نے مکہ کے خلاف جو اقدام کیا اس کے دو مقصد سامنے آتے ہیں۔ جدید اصطلاحات کے

حوالہ سے پہلا نکتہ کا Economic Blockade یعنی معاشی ناکہ بندی ہے۔ اہل نکتہ اور قریش کی معاشی زندگی کا دار و مدار تجارت پر تھا۔ نکتہ کا اپنا حال بالفاظِ قرآن : ”يُؤَادُو غَنَبِيذِي ذَرْعًا“ تھا۔ وہاں کسی نوع کی پیداوار نہیں ہوتی تھی۔ وہ تو کھانے پینے کی چیزوں کے لئے باہر کی منڈیوں کے محتاج تھے۔ وہاں ایک دانہ تک نہیں آگتا تھا۔ البتہ ان کے ہاں بھیڑ بکریاں اور اونٹ تھے، جن کا دودھ اور گوشت انہیں حاصل تھا۔ لہذا ان کی معیشت کا سارا دار و مدار تجارت پر تھا، اور اُس دور کی مشرقی اور مغربی ملکوں کے مابین تجارت میں قریش کو ایک اہم کڑی اور واسطہ (Link) کی حیثیت حاصل ہو گئی تھی۔ غور کیجئے کہ آج کل نرسویز کی کتنی اہمیت ہے۔ اگر یہ کچھ عرصہ کے لئے بند ہو جائے تو تجارت کا کیا حال ہو جائے گا؟ اگرچہ دوسرے راستے موجود ہیں جو بہت طویل ہیں۔ لیکن آپ اُس زمانے کا تصور کیجئے جس زمانہ میں اور کوئی راستہ تھا ہی نہیں۔ جنوبی افریقہ سے ہندوستان اور مشرقی ایشیا کے بحری راستے تو پندرہویں صدی عیسوی میں دریافت ہوئے ہیں۔ لہذا مشرق و مغرب کی تجارت حضور کی بعثت کے دور میں عرب کے راستے سے ہوتی تھی۔ ہوتا یہ تھا کہ ہندوستان، انڈونیشیا، ملائیشیا اور دوسرے مشرقی ممالک کا سارا سامان تجارت بڑی بڑی کشتیوں کے ذریعے یمن کے ساحل تک پہنچتا تھا۔ ادھر مغرب کے ممالک یعنی یونان، اٹلی اور بلقان کی ریاستوں کا سارا سامان تجارت شام کے ساحلوں پر اتر جاتا تھا۔ اس طرح یورپ کے ممالک کا سامان تجارت بحیرہ روم سے ہو کر ادھر پہنچتا تھا اور ادھر بحیرہ عرب اور بحیرہ ہند سے ہو کر مشرقی ممالک و جزائر کا سامان تجارت یمن پہنچ جاتا تھا۔ اب ان کے مابین کاروبار کی جو ساری نقل و حمل (Transfer and Transport) تھی وہ صرف قریش کے ہاتھ میں تھی، جس کا قرآن مجید میں سورہ قریش میں بڑے اہتمام سے ذکر فرمایا گیا ہے : ﴿لَا يَلْفُ قُرَيْشٍ ۝ الْفَهْمُ رِحْلَةَ الشِّتَاءِ وَالصَّيْفِ ۝﴾ — ان کے قافلے سردیوں میں یمن کی طرف جاتے تھے اور گرمیوں میں شمال یعنی شام کے ساحلوں کی طرف سفر کرتے تھے۔ ایک بڑا تجارتی سفر سردیوں میں اور ایک بڑا تجارتی سفر گرمیوں میں ان کے معمولات میں شامل تھا اور انہیں ان دونوں اسفار میں مکمل امن حاصل رہتا تھا۔ جبکہ عرب کے دوسرے قبائل کو یہ امن میسر نہ تھا، بلکہ ان کے قافلے اکثر

لوٹ لئے جاتے تھے، کیونکہ عرب کے اکثر قبائل کا پیشہ ہی لوٹ مار، رہزنی اور غارت گری تھا۔ تو کسی اور قبیلہ کا قافلہ شاذ ہی لوٹ مار سے بچ کر نکلتا تھا، سوائے قریش کے، کہ ان کے قافلہ کی طرف کوئی آنکھ اٹھا کر بھی نہیں دیکھتا تھا۔ وجہ یہ تھی کہ قریش کعبہ کے متولی تھے جسے تمام عرب اللہ کا گھر تسلیم کرتے تھے۔ اور ظاہر ہے کہ کعبہ میں جو تین سو ساٹھ بت رکھے ہوئے تھے وہ سارے کے سارے قریش کے تو نہیں تھے۔ بلکہ صوزت یہ تھی کہ تمام عرب قبائل کے ”خدا“ قریش کے پاس بطور ”یرغمالی“ رکھے ہوئے تھے۔ اگر ان کے قافلہ پر کوئی قبیلہ ہاتھ ڈالے تو قریش اس قبیلہ کے ”خدا“ کی گردن مروڑ سکتے تھے۔ یہ وجہ تھی کہ قریش کے قافلوں کو تحفظ حاصل تھا — سورہ قریش میں آگے فرمایا گیا: ﴿فَلْيَعْبُدُوا رَبَّ هَذَا الْبَيْتِ ۝ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ ۝﴾ (بد بختو! تمہیں اللہ کے اس گھر کی وجہ سے رزق مل رہا ہے اور تم نے اس کی حرمت کو بٹہ لگا رکھا ہے۔) تم پر تو لازم ہے کہ اس گھر کے مالک اللہ واحد کی عبادت کرو، جس نے تم کو بھوک سے نجات دلار رکھی ہے اور خوف سے محفوظ کر رکھا ہے۔

تو اس منظر کو سامنے رکھئے کہ مغرب و مشرق کی تجارت میں قریش کو بلا شرکت غیرے اجارہ داری حاصل تھی، اس وجہ سے کہ یہ کعبہ کے متولی تھے اور کعبہ میں تمام قبیلوں کے بت رکھے ہوئے تھے۔ لہذا ان کے قافلوں پر کوئی ہاتھ نہیں ڈال سکتا تھا۔ لیکن اب حضور ﷺ نے ان پر ہاتھ ڈالنا شروع فرمایا اور آپ نے اب ایک قوت ہونے کے اعتبار سے اپنی موجودگی ثابت فرمادی۔ حضورؐ کے اس اقدام کا ایک مقصد مکہ کی معاشی ناکہ بندی تھا۔ حضورؐ نے درحقیقت قریش کی رگ جان (Life-line) پر ہاتھ ڈالا اور ان کے تجارتی قافلوں کے راستوں کو محدوش بنا دیا۔ اس طرح ان کی معاش کے لئے ایک خطرہ پیدا فرمایا۔ قریش کی معاشی ناکہ بندی کے ساتھ ساتھ حضور ﷺ کا دوسرا مقصد قریش کی سیاسی ناکہ بندی تھا، جس کو کہا جائے گا Isolation of Quresh — یا

-Political containment of Quresh

اس کی تفصیل یہ ہے کہ اس علاقے میں جو دوسرے قبیلے آباد تھے ان کے قریش سے معاہدے تھے اور وہ ایک دوسرے کے حلیف تھے۔ حضور ﷺ نے اس علاقے میں متعدد

سفر کئے جن میں اپنی قوت کا مظاہرہ بھی فرمایا اور دعوت و تبلیغ کا کام بھی کیا۔ دونوں کام ساتھ ساتھ ہو رہے تھے۔ بقول اقبال **عصر عصانہ** ہو تو کلیسی ہے کارِ بے بنیاد — تو تبلیغ و دعوت کے ساتھ طاقت بھی شامل ہو جائے تو اب یوں سمجھئے کہ جیسے سونے پر سہاگہ ہے۔ سورہ بنی اسرائیل میں جہاں ہجرت کا ذکر آ رہا ہے وہاں حضور ﷺ کو یہ دعا تلقین کی گئی تھی : **﴿ وَقُلْ رَبِّ اَذْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ وَّاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا ۝۱۰ ﴾** ”اے اللہ! جہاں تو مجھے داخل کرنے والا ہے وہاں میرا داخلہ سچائی اور راست بازی کے ساتھ ہو اور جہاں سے تو مجھے نکال رہا ہے وہاں سے سچائی اور راست بازی کے ساتھ نکال، اور اپنے خاص خزانہ فضل سے قوت و طاقت کے ساتھ میری مدد فرما۔“ یہ ہے وہ قوت اور طاقت جو حضور کو مدینہ میں تشریف لانے کے بعد حاصل ہو گئی تھی — تو اب حضور صحابہ کرام رضی اللہ عنہم کے ساتھ نکلتے تھے۔ کسی قبیلہ میں جا کر آپ نے دس بیس دن قیام فرمایا، ان کے ساتھ معاہدے کئے، اول تو ان کو اپنا حلیف بنا لیا ورنہ کم از کم انہیں غیر جانب دار ضرور بنا لیا کہ اگر تمہارا قریش کے ساتھ معاہدہ ہے تو ہمارے ساتھ بھی کرو، ہمارے خلاف ان کی مدد نہ کرو اور ان کے خلاف ہماری مدد نہ کرو، بالکل غیر جانب دار ہو جاؤ۔ یہ ہیں حضور کے وہ اقدامات جن کو جدید اصطلاحات کے حوالے سے Isolation and Political containment of Quresh کہا جاسکتا ہے۔

ان مقاصد کے لئے چار سفر تو حضور ﷺ نے بنفس نفیس فرمائے اور چار مہمات ایسی روانہ کیں کہ جن میں آپ شریک نہیں تھے۔ یہاں دو باتیں خاص طور پر نوٹ کرنے کی ہیں۔ ایک یہ کہ ان مہموں میں آپ نے کسی انصاری صحابی کو شامل نہیں فرمایا۔ یہ جملہ مہمات مہاجرین پر مشتمل تھیں۔ اس کی وجہ غالباً یہ تھی کہ بیعت عقبہ ثانیہ کے موقع پر انصار نے عرض کیا تھا کہ ”آپ مدینہ تشریف لے آئیے۔ اگر قریش نے آپ کی وجہ سے مدینہ پر حملہ کیا تو ہم آپ کی اسی طرح حفاظت کریں گے جیسے اپنے اہل و عیال کی کرتے ہیں۔“ دوسری خاص بات یہ کہ کل ایک سال کے اندر یہ ساری کارروائی عمل میں آ گئی۔ یعنی رمضان ۱۰ھ سے لے کر رمضان ۲۰ھ تک کے عرصہ میں حضور ﷺ نے آٹھ

مہمات سرانجام دیں۔ اس سے اندازہ ہو سکتا ہے کہ کس قدر کم وقت میں کس قدر شدت و مد اور زور و شور کے ساتھ یہ عمل ہوا۔ ایسا نہیں تھا کہ آپؐ نے بکتر بند گاڑیوں پر کوئی مہم بھیج دی ہو، بلکہ یہ تمام مہمات اونٹوں کے ذریعے یا پیادہ طے کی گئیں۔

تعب ہوتا ہے کہ سیرت نگاروں نے غزوہ بدر سے قبل کی ان مہموں کا بہت ہی سرسری طور پر ذکر کیا ہے اور اس مقام سے ایسے گزر گئے ہیں کہ جیسے یہ سیرت کے غیر اہم واقعات تھے۔ ان کے نزدیک ہجرت کے بعد پہلا قابل ذکر واقعہ غزوہ بدر ہے، حالانکہ غور طلب بات یہ ہے کہ غزوہ بدر ہوا کیوں؟ غزوہ بدر سے تو اصل میں حضورؐ کی انقلابی جدوجہد چھٹے اور آخری مرحلے یعنی مسلح تصادم (Armed Conflict) میں داخل ہوئی ہے۔ لیکن Passive Resistance (یعنی صبر محض) نے ہجرت کے بعد Active Resistance (یعنی راست اقدام) کی صورت کیسے اختیار کی، جس کے نتیجے میں مسلح تصادم کی نوبت آئی؟ یہ ہے وہ قریباً بیڑھ دو سال کی تاریخ جس پر غور و تدبر سے حضورؐ کا منہج انقلاب صحیح طور پر سمجھ میں آسکے گا اور یہ بات بھی واضح ہو جائے گی کہ حضورؐ کو تلوار کیوں اٹھانا پڑی۔

در حقیقت پہلے چھ مہینوں میں جب کہ نبی اکرمؐ نے ابھی کوئی اقدام نہیں فرمایا تھا ایک واقعہ پیش آیا جو بہت اہم ہے۔ رئیس اوس حضرت سعد بن معاذ رضی اللہ عنہ مدینہ سے مکہ گئے۔ ابھی تک مسلمانوں اور کفار مکہ کے مابین کھلا اعلان جنگ نہیں ہوا تھا۔ مکہ میں حضرت سعد رضی اللہ عنہ کا حلیف امیہ بن خلف تھا جو کبھی حضرت بلال رضی اللہ عنہ کا آقا ہوا کرتا تھا اور اس نے ان کو بہت ستایا تھا۔ حضرت سعدؓ نے اس کے یہاں قیام کیا اور پھر طواف کے لئے حرم گئے۔ وہاں ابو جہل سے آمناسا مانا ہو گیا۔ اس نے امیہ سے پوچھا کہ یہ کون ہیں؟ اُس نے بتایا کہ یہ اوس کے رئیس سعد بن معاذؓ ہیں۔ ابو جہل ان کے ساتھ گستاخی سے پیش آیا اور کہنے لگا ”اگر تم امیہ کے حلیف نہ ہوتے تو تم بیچ کر نہیں جاسکتے تھے۔ ہم اسے برداشت نہیں کر سکتے کہ تم ہمارے دشمنوں اور بے دینوں کو پناہ دو اور خود آ کر بیت اللہ کا طواف کرو“ — اس کے نزدیک تو جناب محمدؐ اور آپؐ کے ساتھی ”معاذ اللہ“ بے دین تھے، کیونکہ انہوں نے قریش کا بت پرستی کا آبائی دین چھوڑ دیا تھا۔ حضرت سعد

بن معاذؓ نے اسی وقت ترکی بہ ترکی جواب دیا ”اگر تم نے ہم پر طواف بند کیا تو جان لو کہ ہم تمہارے تجارتی راستوں کو روک دیں گے۔“ یہ واقعہ سیرت النبیؐ میں موجود ہے۔ ان واقعات کی مدد سے حقائق کو سمجھنا ضروری ہے کہ کس طرح انقلابِ محمدیؐ کا منہاج مختلف مراحل سے گزرا ہے۔ حقائق اور واقعات کو اس طرح سمجھنا چاہئے جیسے وہ پیش آئے اور ان سے جو نتائج مرتب ہوتے ہیں ان پر غور کرنا چاہئے۔

آنحضورؐ کے منہج عمل میں انسانی جدوجہد کی اہمیت

انقلابِ نبویؐ کے ضمن میں ایک حقیقت پیش نظر رہنی ضروری ہے کہ سیرتِ مطہرہ علیٰ صاحبہا الصلوٰۃ والسلام کا اہم نکتہ یہ ہے کہ اس میں معجزوں کا دخل بہت کم نظر آتا ہے۔ سیرتِ مبارکہ کا بغور مطالعہ کرنے سے یہ حقیقت روزِ روشن کی طرح نظر آئے گی کہ حضورؐ کے منہج عمل میں انسانی جدوجہد (Human Efforts) ’محنت‘، ’کوشش‘، ’کشاکش‘، ’کشمکش‘، ایثار و قربانی، صبر و مصابرت اور جہاد و استقامت کے عناصر غالب نظر آئیں گے۔ سچ تو یہ ہے کہ یہ سارا عمل زمین پر قدم بقدم چل کر مصائب و شدائد جھیل کر قربانیاں دے کر انجام دیا گیا ہے۔ انقلابِ محمدیؐ کا یہ سارا راستہ اور فاصلہ انسانی سطح پر ان تمام مرحلوں سے گزر کر طے کیا گیا ہے جو ہر انقلابی عمل کے لئے ناگزیر ہوتے ہیں۔ بلاشبہ نبی اکرمؐ کے بے شمار حسی معجزات، کرامات اور خرق عادت واقعات ہیں، حضورؐ کے دست مبارک سے متعدد بار عظیم ترین برکات کا ظہور ہوا ہے۔ لیکن اس انقلابی جدوجہد میں ان کا کتنا کچھ دخل ہے، اس اعتبار سے کبھی سوچیں اور اس نقطہ نظر سے سیرتِ مطہرہ کا مطالعہ کریں تو معلوم ہو گا کہ درحقیقت اس میں غالب ترین عنصر انسانی سطح کی جدوجہد کا ہے، جس میں مشکلات ہیں، مصائب ہیں، جو روستم ہے، تعدی و ظلم ہے، شدائد ہیں۔ خود محبوب رب العالمینؐ کے لئے قید و بند اور معاشی مقاطعہ ہے، ’رحمتہ للعالمینؐ پر پتھروں کی بارش ہے، جس سے جسم اطہر سے اتنا خون بہا ہے کہ نعلین مبارک پیروں میں جم گئے ہیں۔ زخموں سے چور اور نڈھال ہو کر آپؐ طائف کی گلیوں میں کئی بار گرے ہیں اور ظالموں نے بظلوں میں ہاتھ ڈال کر پھر کھڑا کر دیا ہے اور

چلنے پر مجبور کیا ہے۔ یہ سب کچھ خود محمد رسول اللہ ﷺ کے ساتھ ہوا ہے، لیکن نہ دشمنوں کے ہاتھ شل ہوئے اور نہ وہ زمین میں دھسائے گئے۔ ایسا کیوں ہوا؟ اس کی بھی وجہ ہے، اور یہ وہ کہ حضور ﷺ نے ان تمام مراحل سے گزر کر اللہ کا دین عرب پر غالب فرمایا، اب حضور کی امت کو اللہ کا یہ دین پوری دنیا پر غالب کرنا ہے۔ تو اگر نبی اکرم ﷺ کی یہ جدوجہد معجزوں کے ساتھ کامیاب اور غالب ہوئی ہوتی تو بعد والوں کے لئے بھی معجزے ہونے چاہئیں تھے، حالانکہ معجزہ صرف انبیاء و رسل کے ساتھ مختص ہوتا ہے، امت کے لئے معجزات نہیں ہوتے۔ یہ بات سمجھ لیں کہ اللہ تعالیٰ کی غیبی مدد وہاں بھی آئی تھی اور جب کبھی بھی حضور ﷺ کے نقش قدم پر چلتے ہوئے دین کو غالب کرنے کی جدوجہد کی جائے گی، اللہ کی غیبی مدد تب بھی ضرور آئے گی۔

فضائے بدر پیدا کر فرشتے تیری نصرت کو

اتر سکتے ہیں گردوں سے قطار اندر قطار اب بھی!

اللہ تعالیٰ کی غیبی مدد اور نصرت کا دروازہ بند نہیں ہوا، لیکن معجزہ صرف انبیاء و رسل کے لئے مختص ہوتا ہے۔ نبوت و رسالت کے اختتام کے ساتھ ہی معجزات کا سلسلہ بھی ختم ہوا، اب جو بھی کوشش اور جدوجہد کرنی ہوگی، وہ زمین پر قدم بقدم چل کر خالص انسانی سطح پر کرنی ہوگی۔ لہذا جناب محمد رسول اللہ ﷺ نے اپنی امت پر یہ حجت قائم فرمادی کہ آپ نے بالکل انسانی سطح پر، زمین پر قدم بقدم چل کر، مصائب و شدائد جھیل کر اور ہر طرح کے موانعات سے نبرد آزما ہو کر جزیرہ نمائے عرب میں اسلامی انقلاب برپا فرمادیا۔

بہر حال سعد بن معاذؓ کا مذکورہ بالا قول بھی پیش نظر رہنا چاہئے۔

عبداللہ بن ابی کی بدبختی

دوسرا اہم واقعہ یہ ہے کہ عبداللہ بن ابی خزرج کا بہت بڑا سردار تھا اور اس و خزرج کے دونوں قبیلے باہمی مشاورت سے اسے مدینہ کا بادشاہ بنانے کا فیصلہ کر چکے تھے۔ اس کے لئے تاج بھی تیار ہو گیا تھا۔ اور یہی بات اس شخص کی بدبختی کا اصل سبب بن گئی کہ وہ منافقین کا سردار بن گیا، کیونکہ اس کی بادشاہت کا آئینہ نبی اکرم ﷺ کی مدینہ میں

تشریف آوری کے باعث چکنا چور ہو گیا۔ اب ان بے تاج بادشاہ صلی اللہ علیہ وسلم کے درود مسعود کے بعد کسی کے با تاج بادشاہ بننے کی گنجائش کہاں رہی! وہ ایمان تو لے آیا، کیونکہ دونوں قبیلے ایمان لے آئے تھے، لیکن پہلے ہی دن سے اس کے دل میں نفاق کا بیج جوڑا تو وہ پروان چڑھتا ہی چلا گیا۔ اس کے پاس قریش کے خطوط آرہے تھے کہ تم حضور ﷺ اور آپ کے ساتھ مہاجرین کو مدینہ سے باہر نکالو، تم کھڑے ہو جاؤ، تمہیں اقدام کرنا چاہئے، ہماری مدد کی ضرورت ہو تو ہم لشکر لے کر آنے کے لئے تیار ہیں وغیرہ وغیرہ۔ چنانچہ اس کی ریشہ دو انیاں ابتدا ہی سے شروع ہو گئی تھیں۔ یہاں یہ بات بھی توجہ طلب ہے کہ آپ، بنس نفیس چل کر عبد اللہ بن ابی کے پاس تشریف لے گئے۔ حالانکہ یہ بھی ہو سکتا تھا کہ حضور اس کو طلب فرماتے اور خود انتظار فرماتے — لیکن نہیں، معاملہ دین کا ہے۔ اس میں کسی کی کوئی بیٹی نہیں ہو جاتی۔ بقول غالب ع میں کوچہ رقیب میں بھی سر کے بل گیا — یہاں در بدر جانا پڑتا ہے — حضور نے خالص دنیوی انداز اور دلیل سے اسے سمجھایا اور فرمایا: دیکھو اگر تم نے کوئی اقدام کیا تو کیا اپنے بھائیوں کے خلاف جنگ کرو گے؟ حضور اسے سمجھا رہے ہیں کہ تمہارا سارا قبیلہ ایمان لا چکا ہے۔ اگر تم نے اس طرح کی کوئی حرکت کی جو ہمارے علم میں آئی ہے تو اچھی طرح سوچ لو کہ اس کا نتیجہ کیا ہوگا! تمہیں اپنے بھائی بندوں کے خلاف جنگ کرنی پڑے گی — اسی وجہ سے اسے کوئی عملی اقدام کرنے کی جرات نہیں ہوئی، اگرچہ وہ ساری عمر سازشیں اور ریشہ دو انیاں کرتا رہا، جیسے یہودی کرتے رہے، لیکن اسے کبھی بھی کھلم کھلا سامنے آنے کی ہمت نہیں ہوئی۔

غزوہ بدر سے قبل آٹھ مہمات

اب غزوہ بدر سے قبل کی آٹھ مہمات کی تفصیل ملاحظہ ہو۔ رمضان المبارک ۱۰ھ میں سب سے پہلا سریہ نبی اکرم ﷺ نے حضرت حمزہ بن عبد المطلب رضی اللہ تعالیٰ عنہ کی سرکردگی میں بھیجا۔ یہ سریہ تیس مہاجرین پر مشتمل تھا۔ یہ لشکر ساحل بحر تک پہنچ گیا۔ وہاں ابو جہل تین سو کی نفری کے ساتھ کوئی تجارتی قافلہ لے کر جا رہا تھا۔ وہاں دونوں کی

ڈبھیز ہو گئی۔ لیکن نجدی بن عمر جہنی ایک شخص تھا جس کا حضور ﷺ سے معاہدہ ہو چکا تھا وہ بیچ میں پڑ گیا اور اس نے کوئی مسلح تصادم نہیں ہونے دیا۔ لہذا کوئی جنگ یا خونریزی نہیں ہوئی۔ ورنہ تیس صحابہ رضی اللہ عنہم کا تین سو مشرکین مکہ سے مقابلہ ہوتا۔ گویا ایک اور دس کی نسبت تھی۔ یہ پہلی مہم تھی جو حضور نے رمضان سن ایک ہجری میں بھیجی تھی۔ یہ بات تاریخ کے حوالہ سے سامنے رکھئے۔ اس سریہ کے بارے میں تاریخ میں آیا ہے کہ پہلا جھنڈا جو محمد رسول اللہ ﷺ نے بلند فرمایا وہ اس سریہ کے لئے تھا جو حضور نے حضرت حمزہ رضی اللہ عنہ کو عطا فرمایا تھا۔

دوسری مہم ایک ماہ بعد ہی شوال ۱۰ھ میں حضرت عبیدہ بن الحارث بنی اسد کی سرکردگی میں مہاجرین کے ساتھ بھیجی گئی۔ اس کا بھی ابوسفیان کے ایک قافلہ کے ساتھ رابع کے مقام پر آنا سامنا ہو گیا اور ٹکراؤ کی نوبت آگئی۔ رابع بھی ساحل بحر پر ہے۔ (حج اور عمرہ کرنے والے حضرات اس مقام سے بخوبی واقف ہیں کیونکہ یہ مدینہ کے راستہ میں آتا ہے) بہر کیف اس موقع پر بھی جنگ نہیں ہوئی۔ اس لئے کہ ابھی تک کسی کی طرف سے بھی باقاعدہ اعلان جنگ نہیں ہوا تھا۔ حضور ﷺ کا مقصد اصل میں یہ تھا کہ اپنی موجودگی ثابت کر دیں کہ اب یہ تجارتی راستہ ہمارے لئے پہلے کی طرح محفوظ و مامون نہیں ہے کہ بے کھٹکے گزرتے رہو، بلکہ یہ اب ہماری زد میں ہے۔ اس موقع پر پہلا تیر حضرت سعد بن ابی وقاص بنی اسد نے چلایا، اگرچہ اس سے کوئی زخمی نہیں ہوا۔ یہاں بھی بیچ بچاؤ ہو گیا اور باقاعدہ جنگ کی نوبت نہیں آئی۔

حضور ﷺ نے تیسرا سریہ حضرت سعد بن ابی وقاص بنی اسد کی زیر سرکردگی ذی قعدہ میں بھیجا جو تیس مہاجر صحابہ رضی اللہ عنہم پر مشتمل تھا۔ اس طرح حضور ﷺ مسلسل ہر ماہ ایک ایک مہم روانہ فرما رہے تھے۔ اس سریہ کے لئے حضور ﷺ نے ضرار کا مقام متعین فرمایا تھا۔ تاریخ میں آتا ہے کہ نبی اکرم ﷺ نے فرمادیا تھا کہ وہاں تک جاؤ، اس سے تجاوز نہ کرنا۔ ان مہموں کا مقصد دراصل قریش کے تجارتی راستوں پر اپنی موجودگی کا اعلان کرنا اور قریش کو ان راستوں کے مخدوش ہونے کی تشویش میں مبتلا کرنا تھا۔ حضور کے یہ اقدامات قریش مکہ کی معیشت کے اعتبار سے نہایت نازک اور پریشان کن

(Critical and Cruical) تھے، کیونکہ ان کے شام کے لئے تجارتی قافلے ان راستوں سے گزرتے تھے۔

اس کے بعد غزوات کا سلسلہ شروع ہوا جن میں رسول اللہ ﷺ بنفس نفیس تشریف لے گئے۔ اس سلسلے کا پہلا سفر ۶۰۲ھ میں ہوا۔ بنو زمرہ کا ایک بہت بڑا قبیلہ تھا، وہاں حضورؐ نے قیام فرمایا۔ اس سفر کا ایک فائدہ تو یہ ہوا کہ اپنی موجودگی کا اظہار ہو گیا۔ دوسرے یہ کہ نبی اکرم ﷺ کا اس قبیلہ کے ساتھ حلیف ہونے کا معاہدہ طے پا گیا۔ دوسرا سفر بیح الاول یا بیح الآخر میں ہوا (اس میں کچھ اختلاف ہے)۔ اس میں غزوہ بواط واقع ہوا، جس میں حضورؐ خود شریک تھے۔ سیرت کی کتابوں میں مقام کا نام اور مہینہ تو موجود ہے لیکن اس کی تفصیل نہیں ملتی۔

اس کے بعد حضور ﷺ کے ایک نہایت اہم سفر کا ذکر کتب سیر میں غزوہ عسیرہ کے عنوان سے ملتا ہے۔ حضورؐ کا یہ سفر قریباً دو ماہ پر محیط تھا۔ یعنی جمادی الاولیٰ اور جمادی الاخریٰ ۶۰۲ھ۔ اور حضورؐ نے یہ سفر اس قافلے کو روکنے کے لئے اختیار فرمایا تھا جو ابوسفیان کی سرکردگی میں شام کو جا رہا تھا۔ یہی وہ قافلہ ہے کہ جب واپس آ رہا تھا تو حضورؐ نے اس کو روکنے کا ارادہ فرمایا تو اس کے نتیجے میں غزوہ بدر واقع ہو گیا۔ اس قافلہ کا بھی ایک مخصوص تاریخی پس منظر ہے۔ حضورؐ کی ہجرت سے متعلقاً قبل اور بعد مکہ سے مہاجرین نے بھی مدینہ کی طرف ہجرت کی تھی۔ لیکن اکثر و بیشتر مہاجرین اپنے اہل و عیال کو ساتھ نہیں لاسکے تھے اور وہ مکہ ہی میں رہ گئے تھے۔ اسی طرح ان کا ساز و سامان اور اثاثہ و سرمایہ بھی مکہ ہی میں رہ گیا تھا۔ اس کے بعد مشرکین مکہ نے دارالندوہ میں یہ طے کیا تھا کہ مہاجرین کی تمام چیزیں ضبط کر لی جائیں اور ان کی فروخت سے ایک بہت بڑا فنڈ قائم کیا جائے، اس تجارت سے ایک بہت بڑا تجارتی قافلہ تشکیل دیا جائے اور اس تجارت سے جو منافع ہو گا اس کو ہم مسلمانوں پر لشکر کشی کے لئے استعمال کریں گے۔ تو گویا یہ محض ایک تجارتی قافلہ نہیں تھا بلکہ آئندہ جو مسلح تصادم ہونے والا تھا اس کے لئے مالی ذرائع فراہم کرنا بھی اول روز سے اس قافلہ کی ترتیب و تشکیل میں پیش نظر تھا۔ یہ خبر مدینہ پہنچ چکی تھی اور بعض روایات میں آتا ہے کہ حضرت حمزہ رضی اللہ تعالیٰ عنہ نے

حضور ﷺ سے درخواست بھی کی تھی کہ اب ہمیں جنگ کرنی چاہئے۔ اس لئے کہ ہم جو ساز و سامان اور اٹاش مکہ میں چھوڑ کر آئے تھے وہ سارے کا سارا قریش نے ضبط کر لیا ہے اور اس کے منافع سے جنگی تیاری ان کے پیش نظر ہے۔

بہر حال نبی اکرم ﷺ اس قافلے کے تعاقب کے لئے نکلے۔ حضورؐ کے ساتھ ڈیڑھ سو مہاجرین اور تیس اونٹ تھے۔ مجاہدین قافلہ کے تعاقب میں یسوع تک پہنچ گئے۔ لیکن چند دنوں کا فصل پڑ گیا تھا اور قافلہ چند راتیں قبل شام کی طرف نکل چکا تھا، لہذا اس کا راستہ روکا نہیں جاسکا۔ البتہ نبی اکرم ﷺ نے وہاں قیام فرمایا اور وہاں آباد قبیلہ بنی مطلق کے ساتھ مصالحت کی۔ طے یہ ہوا کہ قبیلہ بنی مطلق کے لوگ غیر جانب دار رہیں گے، نہ تو قریش مکہ کے خلاف مسلمانوں کی مدد کریں گے نہ مسلمانوں کے خلاف قریش مکہ کی۔ یہ غزوہ اس اعتبار سے بہت اہم ہے کہ اس کا بالواسطہ تعلق غزوہ بدر سے جڑ جاتا ہے۔

غزوہ بدر سے متعلقاً قبل ایک غزوہ اور ہے جسے غزوہ بدر اولیٰ سے موسوم کیا جاتا ہے۔ ہوا یہ کہ ایک شخص عرض بن شعری نے مسلمانوں پر اپنی ذاتی حیثیت سے اپنے چند ساتھیوں کے ساتھ حملہ کیا اور مدینہ کے قرب و جوار میں لوٹ مار کی اور چند مویشی پکڑ کر لے گیا۔ اس میں قریش کا ہاتھ نہیں تھا۔ حضورؐ نے تعاقب کیا اور آپؐ بدر تک پہنچے، لیکن وہ بچ کر نکل گیا۔ حضورؐ اس سے آگے تشریف نہیں لے گئے اور مراجعت فرمائی۔ چونکہ یہ بھی حضورؐ کا ایک سفر ہے، طاقت اور نفی کے ساتھ، لہذا یہ بھی ان غزوات کی فہرست میں شامل ہے۔

مسلح تصادم کا آغاز : واقعہ نخلہ

اس سلسلہ کا اہم ترین واقعہ نخلہ ہے، جس نے اصل میں مکہ میں آگ لگائی۔ یہ واقعہ سریہ عبد اللہ بن عجل بنی نضیر کے نام سے سیرت کی کتب میں مذکور ہے۔ اس کا خاص معاملہ یہ ہے کہ حضورؐ نے حضرت عبد اللہ بن عجل کو ایک بند خط دیا اور فرما دیا کہ مکہ کی طرف جاؤ، اور جب مدینہ سے دو دن کی مسافت طے کر لو تب یہ خط کھولنا، پھر اس میں دیکھنا کہ کیا لکھا ہے، اور پھر اس کے مطابق عمل کرنا۔ اب آپؐ اندازہ کیجئے کہ راز

داری (Secrecy) کس درجہ کی ہے! حضورؐ نے اس کو اس درجہ مخفی رکھا ہے کہ خود کمانڈر کو معلوم نہیں ہے کہ وہ مہم کیا ہے جو اس کے سپرد کی گئی ہے! بعض روایات میں بارہ صحابہ اور بعض میں آٹھ کی تعداد کا ذکر آتا ہے جو حضرت عبداللہ بن عباسؓ کے ساتھ تھے۔ مدینہ سے دودن کی مسافت کے بعد انہوں نے خط کھولا تو اس میں ہدایت تھی کہ وادی نخلہ ^{۱} پہنچو۔ یہ وادی نخلہ کہاں ہے؟ اب ذرا جغرافیہ کو ذہن میں لائیے۔ مکہ جنوب میں ہے، مدینہ شمال میں اور طائف مکہ سے جنوب مشرق میں ہے۔ مدینہ سے وہاں کا فاصلہ کم از کم تین سو میل کا ہے۔ یہاں مہم بھیجتا بغیر کسی اہم منصوبہ کے اور بغیر کسی سوچے سمجھے اقدام کے ممکن نہیں تھا، یہ تمام کارروائی بلا سبب نہیں تھی۔ تو حضرت عبداللہ بن عباسؓ کو حکم ہوا کہ مکہ اور طائف کے درمیان جا کر وادی نخلہ میں قیام کرو اور قریش کی نقل و حرکت پر کڑی نظر رکھو اور ہمیں اس کے بارے میں اطلاعات دیتے رہو۔ یمن کی طرف جانے والے قریش کے قافلے یہاں سے ہو کر گزرتے تھے۔ یمن کا راستہ طائف سے ہو کر گزرتا ہے اور وادی نخلہ طائف اور مکہ کے درمیان واقع ہے۔ جو قافلے شام کو جاتے تھے ان کے راستوں کے متعلق سات سمات آپ پیچھے پڑھ چکے ہیں، جو ان راستوں میں اپنی موجودگی ثابت کرنے اور ان کو مخدوش بنانے کے لئے بھیجی گئی تھیں۔ لیکن یہ مہم اس راستہ کے لئے تھی جو طائف سے ہو کر یمن جاتا تھا۔ تو حضرت عبداللہ بن عباسؓ کو ہدایت کی گئی کہ وادی نخلہ میں جا کر قیام کرو اور قریش کی نقل و حرکت پر نگاہ رکھو اور ہمیں ان کے بارے میں اطلاعات دیتے رہو۔

حضرت عبداللہ بن عباسؓ نے جب خط پڑھا تو چونکہ مہم بڑی سخت اور کڑی آپڑی تھی لہذا آپؓ نے اپنے ساتھیوں پر واضح کر دیا کہ میں تو جاؤں گا، اس لئے کہ حضورؐ کا حکم ہے، لیکن تم میں سے جو میرا ساتھ دینا چاہے دے، میں کسی کو مجبور نہیں کروں گا۔ لیکن ان سب نے کہا جو حضورؐ کا حکم ہے وہ ہمارے سر آنکھوں پر۔ ان سب نے جا کر وادی نخلہ میں قیام کیا۔ وہاں ایک مختصر سا قافلہ آگیا، جس میں قریش کے کل پانچ افراد شامل تھے، اگرچہ

{۱} وادی نخلہ وہ وادی ہے جہاں انبویؑ میں سفر طائف سے واپس آتے ہوئے آپؐ نے فجر کی نماز پڑھی۔ اُس وقت جنوں کا ایک گروہ وہاں سے گزرا اور قرآن سن کر ایمان لے آیا۔

وہ سبھی بڑے اونچے گھرانوں کے لوگ تھے۔ متعدد اونٹوں پر لدا ہوا کافی سامان تجارت انکے ساتھ تھا جو وہ طائف سے مکہ لے جا رہے تھے۔ یہ قافلہ جب وہاں سے گزرا تو مسلمانوں نے آپس میں مشورہ کیا کہ اب ہم کیا کریں۔ اگرچہ حضورؐ کے خط میں صراحت نہیں تھی کہ حملہ کیا جائے، لیکن ان کی رائے یہ بنی کہ ہمیں حملہ کرنا چاہئے۔ چنانچہ مقابلہ ہو گیا۔ نتیجہ یہ نکلا کہ مکہ والوں میں سے ایک شخص جس کا نام عمرو بن عبد اللہ الحضرمی بیان کیا گیا ہے، وہاں قتل ہو گیا۔ عمرو بن عبد اللہ الحضرمی کا باپ عبد اللہ اگرچہ حضرموت کا رہنے والا تھا لیکن مکہ میں امیہ بن حرب (ابو سفیان کے والد) کا حلیف تھا اور وہاں حلیف کا رشتہ بہت مضبوط ہوتا تھا۔ اس تجارتی قافلے میں مغیرہ کے دو پوتے اور ایک آزاد کردہ غلام شامل تھے۔ مغیرہ کے خاندان کا شمار قریش کے چوٹی کے گھرانوں میں ہوتا تھا۔ ہر کیف مقابلہ کے نتیجہ میں عمرو بن عبد اللہ الحضرمی مارا گیا۔ دو افراد جان بچا کر فرار ہو گئے اور بقایا دو کو انہوں نے قیدی بنا لیا۔ ان دو قیدیوں اور جو بھی مال غنیمت ہاتھ لگا اس کو لے کر یہ حضرات مدینہ واپس آ گئے۔

اس واقعہ کے متعلق ہمیں دو مختلف روایات ملتی ہیں۔ ایک روایت کے مطابق حضورؐ نے حضرت عبد اللہ بن محسّس پر کوئی عتاب نہیں فرمایا۔ آپؐ نے مال غنیمت میں سے محسّس بھی قبول فرمایا۔ جو دو قیدی تھے ان کا فدیہ قبول کر کے انہیں آزاد فرمایا۔ ان میں سے ایک قیدی حکم بن کیسان بنی نضیر وہیں مسلمان ہو گئے۔ مغیرہ کے پوتوں میں سے ایک بھاگ گیا تھا۔ دو سراجو قید ہوا تھا، فدیہ دے کر چلا گیا۔ حضورؐ نے حضرت عبد اللہ بن محسّس اور ان کے ساتھیوں رضی اللہ عنہم کو فدیہ دے کر فرمایا اور نہ ہی کوئی وضاحت طلب فرمائی کہ تم نے میرے حکم سے تجلوڑ کیوں کیا؟ (یہ ایک روایت ہے جسے محمد بن عبد الوہابؒ نے اپنی کتاب میں درج کیا ہے)۔ دو سری روایت جو بہت سی کتابوں میں بیان کی گئی ہے، یہ ہے کہ حضورؐ نے اظہارِ ناراضگی فرمایا، مال غنیمت قبول نہیں فرمایا، بلکہ آپؐ نے فرمایا کہ میں نے تمہیں حملہ کی اجازت نہیں دی تھی، میری ہدایت صرف یہ تھی کہ وہاں قیام کرو، قریش کی نقل و حرکت پر نگاہ رکھو اور اس کی ہمیں اطلاع دیتے رہو۔ یہ اقدام تم نے خود کیا ہے۔

اس میں ایک مسئلہ اور پیدا ہو گیا تھا، وہ یہ کہ وہ رجب کی آخری تاریخ تھی اور رجب کا مہینہ اشہر حرم میں شامل ہے۔ یعنی اُن چار مہینوں میں سے ایک ہے جن میں مشرک و کافر بھی جنگ نہیں کرتے تھے۔ محمد بن عبد الوہاب رضی اللہ عنہ نے لکھا ہے کہ مہم کے ارکان نے مشورہ کیا کہ ہمارے سامنے دو متبادل صورتیں ہیں۔ اگر ہم قافلہ کو چھوڑ دیتے ہیں تو رجب کی حرمت تو بچ جائے گی لیکن پھر یہ حدود حرم میں داخل ہو جائیں گے اور وہاں ان پر حملہ ممکن نہ ہو گا۔ ہم دو حرمتوں کے مابین آگئے ہیں۔ رجب کی آخری تاریخ تھی۔ رات شروع ہوئی تو رجب بھی ختم اور اشہر حرم بھی ختم۔ بہر حال ان کا مشورہ یہ ہوا کہ جنگ کی جائے اور جنگ کا نتیجہ وہ نکلا جو اوپر بیان ہوا۔

اس پوری صورت حال پر غور کرنے کے بعد امکانی نتیجہ یہ ہے کہ اگر حضور ﷺ نے اظہارِ ناراضگی فرمایا تب بھی یہ بات مسلم ہے کہ انہیں کوئی سزا نہیں دی۔ کیونکہ صورت حال (Situation) ایسی بن گئی تھی کہ اس میں اگر صحابہ کرام رضی اللہ عنہم اپنے ہاتھ بندھے رکھتے تو ہو سکتا تھا کہ سب شہید ہو جاتے۔ اس لئے کہ مڈ بھڑ ہوئی ہے، آمناسا مانا ہوا ہے جس کے نتیجہ میں یہ واقعہ ظہور پذیر ہوا ہے۔ واللہ اعلم۔ واقعہ کی تفصیل تو نہیں مل سکیں۔ اللہ کرے کہ کچھ باحوصلہ حضرات کمرہمت کس لیں اور متقدمین کی جو بہت سی مستند کتب سیرت موجود ہیں، ان کا تحقیقی مطالعہ کریں اور اس واقعہ کی تفصیل کو جمع کریں، کیونکہ یہ بہت اہم واقعہ ہے۔

اب یہ جان لیجئے کہ اس کا نتیجہ کیا نکلا! نکتہ میں جب یہ خبر پہنچی تو وہاں گویا آگ لگ گئی۔ اس لئے کہ صورت واقعہ یہ ہے کہ ہجرت کے بعد پہلا علم محمد ﷺ نے بلند فرمایا۔ پہلا تیر محمد ﷺ کے جان نثار حضرت سعد بن ابی وقاص رضی اللہ عنہ کی طرف سے چلا۔ اور اب پہلا قتل بھی اصحابِ محمد (صلی اللہ علیہ وسلم ورضی اللہ عنہم) کے ہاتھوں سے ہو گیا۔ حضور نے حکم دیا تھا یا نہیں، بہر حال بالفعل یہ کام حضور کے آدمیوں کے ہاتھوں ہوا تھا۔ ظاہر بات ہے کہ اس کی ذمہ داری تو یقیناً آئے گی۔ جماعتی سطح پر تو یہی ہوتا ہے کہ جماعت کا کوئی فرد جب کوئی اقدام کرتا ہے تو اس کی ذمہ داری جماعت کے قائد پر آتی ہے۔ یا پھر یہ ہوتا کہ حضور اس سے بالکلے براءت کا اظہار فرماتے یا اقدام کرنے والوں

کو سزا دیتے اور مشرکین کے نقصان کی تلافی فرماتے۔ لیکن ایسی کوئی شکل حضورؐ نے اختیار نہیں فرمائی۔ گویا آپؐ نے اپنے اصحابؓ کے اس اقدام کو قبول (Own) فرمایا۔ اس کا نتیجہ یہ نکلا کہ مکہ میں چیخ و پکار شروع ہو گئی کہ قتل کا بدلہ قتل، خون کا بدلہ خون! — مکہ میں جو آگ لگی ہوئی تھی اس کا اندازہ اس وقت ہو سکتا ہے جب یہ معلوم ہو کہ کسی قبائلی معاشرے میں یہ معاملہ کس قدر جذباتی اور اہم ہوتا ہے۔

ایک طرف مکہ میں ہیجان خیز صورت حال تھی، دوسری طرف ابو سفیان کے قافلہ کی واپسی کا وقت آ گیا۔ وہی قافلہ جسے غزوہٴ عثیرہ کے موقع پر حضورؐ نے روکنے (intercept کرنے) کی کوشش فرمائی تھی مال و اسباب سے لد اچھنڈا واپس آ رہا تھا۔ تو ابو سفیان کی طرف سے مکہ میں یہ ہنگامی پیغام (S.O.S. Call) پہنچ گیا کہ مجھے خطرہ ہے، مجھ (ﷺ) کے ساتھیوں سے کہ وہ ہمارے قافلہ کو لوٹ لیں گے۔ لہذا مجھے فوراً کمک پہنچائی جائے اور قافلہ کی حفاظت کا معقول انتظام کیا جائے۔ یہ دونوں باتیں تھیں کہ جن کی بنا پر مکہ میں وہ لوگ جو جنگجو، جو شیلے اور مشتعل مزاج (Hawks) تھے وہ قابو سے باہر ہو گئے۔ ان کے ہاتھ میں ایک دلیل آگئی تھی۔ اس طرح کے نمایاں اشخاص ابو جہل اور ابو سفیان تھے۔ اس کے ساتھ ساتھ مکہ میں ٹھنڈے مزاج، بردبار طبیعت کے حامل اور شریف النفس لوگ (یعنی Doves) بھی موجود تھے جو نہیں چاہتے تھے کہ خانہ جنگی ہو۔ ان میں نمایاں شخصیتیں عقبہ بن ربیعہ اور حکیم بن حزام کی تھیں۔ آخر الذکر تو بعد میں ایمان لے آئے، جلیل القدر صحابی ہیں، رضی اللہ تعالیٰ عنہ۔ حضرت خدیجہ الکبریٰ رضی اللہ عنہا ان کی پھوپھی تھیں، اور اس رشتہ سے حضور ﷺ ان کے پھوپھا ہوئے۔ عقبہ بن ربیعہ کا معاملہ تو یہ ہے کہ اس نے ہجرت کے بعد قریش سے یہ بھی کہہ دیا تھا کہ اب تم مجھ (ﷺ) کے خلاف کوئی اقدام مت کرو، اب انہیں عرب کے حوالے کر دو۔ اب ان کا عرب سے نکلنا ہو گا، ہم تو بس تماشا دیکھیں گے۔ اگر مجھ (ﷺ) جیت جاتے ہیں اور پورے عرب پر ان کا قبضہ و تسلط ہو جاتا ہے تو ہماری ہی جیت ہے۔ آخر وہ قرشی ہیں۔ وہ ہمارے ہی آدمی ہیں۔ وہ بڑا ذوراندیش، سیاست دان اور مدبر آدمی تھا۔ اس نے مزید کہا کہ ”اگر عرب مجھ (ﷺ) کو ہلاک کر دیں تو جو تم چاہتے ہو وہ ہو جائے گا اور تمہیں

اپنے بھائیوں کے خون سے اپنے ہاتھ رنگنے نہیں پڑیں گے۔“ اس قدر زور اندیشی کا مشورہ تھا جو عتبہ نے دیا تھا۔ تو عتبہ اور حکیم بن حزام آپس کی خونریزی سے بچنا چاہتے تھے۔ دوسری جانب ابو جہل Hawks کا چیف تھا۔ وہ چاہتا تھا کہ فوری اقدام کیا جائے۔ اب جب یہ صورت حال پیش آگئی تو یوں سمجھئے کہ ان کے جو شیلے اور جنگ پسند لوگوں کو تقویت حاصل ہو گئی کہ ایک تو ہمارا آدمی عمرو بن عبد اللہ الحضرمی وادی نخلہ میں مسلمانوں کے ہاتھوں مارا گیا۔ لہذا خون کا بدلہ خون ہو گا اور دوسری طرف ہمارے تجارتی قافلہ کو شدید خطرہ درپیش ہے۔ لہذا ان بہانوں سے ایک ہزار جنگجوؤں کا کیل کانٹے سے لیس لشکر مکہ سے مدینہ روانہ ہوا، جس کے نتیجہ میں غزوہ بدر ہوا۔ یہ غزوہ انقلابِ محمدی علی صاحبہا الصلوٰۃ والسلام کے آخری مرحلہ یعنی مسلح تصادم (Armed Conflict) کا نقطہ آغاز ہے۔

اقولی قولی هذا واستغفر اللہ لی ولکم ولسائر المسلمین والمسلمات !!!

کون مسلمان ہے جسے نبی اکرم صلی اللہ علیہ وسلم سے محبت کا دعویٰ نہ ہو!
لیکن آپ اور آپ کے لئے ہونے دین سے سچی محبت کتنی تھکے کیا ہیں!
ہم میں اکثر لوگ اس سے بے خبر ہیں!

اس موضوع پر ڈاکٹر اسرار احمد کی نہایت جامع تالیف

حبِ رسول اور اس کے تقاضے

خود ہی مطالعہ کیجئے اور دوسروں تک بھی پہنچائیے!

مشائخ کردہ

مکتبہ مرکزی انجمن خدام القرآن، ۳۶۔ کے ماڈل ٹاؤن، لاہور

شہیدِ مظلوم

حضرت عثمان ذوالنورین رضی اللہ عنہ

امیر تنظیم اسلامی ڈاکٹر اسرار احمد کا ایک خطاب

(تیسری قسط)

شہادتِ عثمان رضی اللہ عنہ کا تاریخی پس منظر

اب ہم شہیدِ مظلوم حضرت عثمان ذوالنورین رضی اللہ عنہ کی شہادت کے تاریخی پس منظر اور ان اسباب و علل کا اختصار کے ساتھ جائزہ لیتے ہیں جن کے نتیجے میں یہ سانحہ فاجعہ ظہور پذیر ہوا۔ میں عرض کر چکا ہوں کہ ہر واقعہ کے کچھ اسباب ظاہری ہوتے ہیں اور کچھ باطنی اور مخفی۔ اور دراصل مؤثر کردار یہ باطنی و مخفی اسباب ہی ادا کرتے ہیں۔ لیکن چونکہ عام طور پر ظاہری اسباب نظروں کے سامنے ہوتے ہیں لہذا ان مخفی اسباب کی طرف توجہ بہت کم مبذول ہوتی ہے بلکہ وہ نظر ہی نہیں آتے۔ آپ تاریخی اعتبار سے اس پر غور کیجئے۔ اللہ تعالیٰ نے نبی اکرم صلی اللہ علیہ وسلم کو جو کامیاب فرمایا، آپ کو غلبہ عنایت کیا اور آپ کے مشن ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظَاهِرَهُ عَلَى الدِّينِ كُلِّهِ﴾ کی جزیرہ نمائے عرب کی حد تک آنحضور ﷺ کی حیاتِ طیبہ میں تکمیل ہو گئی اور آپ کی وفات کے بعد آپ کے مشن اور اسلام کے پیغام کو لے کر صحابہ کرام رضوان اللہ تعالیٰ علیہم اجمعین باہر نکلے تو جو لوگ مفتوح ہوئے اور جن لوگوں نے شکست کھائی، غور کیجئے کہ وہ کون کون لوگ تھے! یہ دو بڑے بڑے گروہ تھے — پہلا وہ جس نے مذہبی طور پر اور دوسرا وہ جس نے سیاسی طور پر شکست کھائی۔

مذہبی گروہ میں سے مشرکین عرب کا تو تیا پانچا کر دیا گیا۔ ان کے حق میں تو سورۃ التوبہ کی وہ آیات نازل ہو گئیں کہ ان مشرکوں کو چار مہینے کی مہلت ہے، اگر اس کے اندر یہ

ایمان لے آئیں تو اس سر زمین میں رہ سکتے ہیں، اور مسلمانوں کو حکم دیا گیا کہ اگر یہ مشرکین اس چار ماہ کی مہلت سے فائدہ نہ اٹھائیں، یعنی نہ ایمان لے آئیں، نہ ترکِ وطن کریں تو تم ان کو جہاں بھی پاؤ قتل کرو :

﴿ فَإِذَا انْسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُواهُمْ وَاحْضَرُواهُمْ وَاقْعُدُوا لَهُمْ كُلَّ مَرْصِدٍ ﴾

”پس جب محترم مہینے گزر جائیں تو مشرکین کو قتل کرو جہاں پاؤ، اور انہیں پکڑو اور گھیرو، اور ہر گھات میں ان کی خبر لینے کے لئے بیٹھو!“

ان آیات نے فیصلہ کر دیا کہ مشرکین عرب کے ساتھ کوئی زور رعایت اور کوئی نرمی کا معاملہ نہیں ہوگا۔ اب شرک پر ڈٹے رہنے کے سبب سے ان کو تہ تیغ کر دیا جائے گا اور ان پر عذابِ استیصال کی سنتِ اللہ پوری ہوگی، جو ان قوموں کے لئے مقرر ہے جن کی طرف رسول براہِ راست مبعوث کئے جاتے ہیں۔ اور حضور ﷺ ان ہی میں سے اٹھائے گئے تھے اور حضور کی دعوت کے اولین مخاطب یہی لوگ تھے — لیکن یہود و نصاریٰ کو ایک رخصت دی گئی کہ تم اپنے دین پر قائم رہ سکتے ہو، البتہ تمہیں چھوٹا بن کر اور مغلوب بن کر رہنا ہوگا اور جزیہ ادا کرنا ہوگا :

﴿ قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ ٥ ﴾

”جنگ کرو اہل کتاب میں سے ان لوگوں کے خلاف جو اللہ اور روزِ آخر پر ایمان نہیں لاتے اور جو کچھ اللہ اور اس کے رسول نے حرام قرار دیا ہے اسے حرام نہیں کرتے اور دینِ حق کو اپنا دین نہیں بناتے۔ (ان سے لڑو) یہاں تک کہ وہ اپنے ہاتھ سے جزیہ دیں اور چھوٹے ہو کر رہیں۔“

یہ رعایت تھی جو اہل کتاب کے ساتھ اسلام نے کی۔ اس رعایت سے اہل کتاب بالخصوص یہود نے غلط فائدہ اٹھایا۔ ان میں جوشِ انتقام پہلے ہی سے موجود تھا، ان کی مذہبی سیادت ختم ہو چکی تھی اور ان کے نام نہاد تقویٰ کا بھرم کھل چکا تھا۔ ان کی حیثیت عرب میں بالکل

مغلوب اور زمی کی ہو گئی تھی، جس پر جزیہ کی ادائیگی ان کے لئے بڑی شاق تھی۔

اہل کتاب کے ساتھ قرآن مجید میں جو معاملہ کیا گیا ہے، اس کے بھی دوزخ ہیں۔ قرآن مجید کے مطالعہ سے معلوم ہوتا ہے کہ عمدہ نبوت میں جزیہ نمائے عرب میں جو نصاریٰ تھے، ان کی قرآن نے کہیں کہیں تعریف و توصیف بھی کی ہے۔ ان میں خدا ترس لوگ موجود تھے، ان میں قبول حق کی استعداد تھی۔ پھر نبی اکرم ﷺ کی حیاتِ طیبہ میں نصاریٰ سے کوئی مسلح تصادم اور معرکہ بھی پیش نہیں آیا۔ جبکہ یہود کا معاملہ اس کے برعکس ہے۔ ان پر قرآن میں بڑی شدید تنقیدیں ہوئی ہیں۔ سورۃ البقرہ کے دس رکوعات میں (چوتھے رکوع سے چودھویں رکوع تک) مسلسل ایک قراردادِ جرم ہے جو یہودیوں پر عائد کی گئی ہے۔ پھر ان کے تین قبیلوں کو مدینہ سے نکالا گیا۔ ایک قبیلے کی تعدی و سرکشی اور بد عمدی کی وجہ سے خود ان کے مقرر کردہ حکم کے فیصلے کے مطابق ان کے جنگ کے قابل تمام مردوں کو تیغ کیا گیا۔ پھر خیبر، جو ان کا مضبوط ترین گڑھ تھا، جہاں مستحکم قلعہ بندیاں تھیں، اور جہاں مدینہ سے نکلے ہوئے تمام یہودی جمع تھے اور وہ ہر طرح کیل کانٹے سے لیس تھے، وہ بھی مسلمانوں کے ہاتھوں فتح ہوا۔ لہذا سب سے زیادہ زخم خوردہ یہود تھے۔ عیسائی بھی زخم خوردہ تھے لیکن ان کا معاملہ اتنا شدید نہیں تھا جتنا یہودیوں کا تھا۔ لہذا انتقام کے لئے سب سے پہلے یہودیوں نے ریشہ دو انیاں اور سازشیں کیں۔ اور یہ ایک تاریخی حقیقت ہے کہ جتنا عظیم سازشی ذہن اس قوم کا ہے اور اس میں اس کو جو مہارتِ تامہ حاصل ہے اس کا کوئی دوسری قوم مقابلہ نہیں کر سکتی۔ ہندوؤں کے بارے میں جو یہ کہا جاتا ہے کہ یہ قوم بھی بڑا سازشی ذہن رکھتی ہے، تو جدید تحقیق یہ ہے کہ ہندو قوم بھی نسلی اعتبار سے یہودی ہے اور یہ قوم یہودیوں کے گم شدہ قبائل (Lost Tribes of Israil) سے تعلق رکھتی ہے۔ لہذا یہود و ہنود میں جہاں قافیہ ایک ہے وہاں مزاجی کیفیت میں بھی بڑی یکسانیت ہے۔

یہ یہودی سازشی ذہن ہی کا شاخسانہ ہے کہ حضرت مسیح ﷺ کی دعوتِ توحید کے چشمہ صافی میں سب سے زیادہ گھناؤنا اور عریاں ترین شرک شامل کر دیا گیا اور اس طرح حضرت عیسیٰ ﷺ کی پوری امت کو بدترین شرک میں مبتلا کر دیا گیا۔ یعنی حضرت مسیح ﷺ

کو باقاعدہ اللہ کا صلیبی بیٹا قرار دے دیا گیا اور ان کو الوہیت میں شریک ٹھہرایا گیا۔ پھر روح القدس کو، جس سے بعض فرقوں کے نزدیک حضرت جبرئیل علیہ السلام مراد ہیں اور بعض کے نزدیک حضرت مریم، اقامتِ ثلاثہ میں شامل کر کے اس طرح تثلیث کا عقیدہ گھڑا گیا۔ یہ کام اُس انتہائی متعصب یہودی نے انجام دیا جو کہ سینٹ پال کے نام سے مشہور و معروف ہے۔ اُس نے بظاہر عیسائیت قبول کی اور پھر دین عیسوی کے بچنے اور بڑھنے کے لیے اسی سازشی ذہن کا پیکرِ کامل یحییٰ کا ایک یہودی عبد اللہ بن سبائتھا، جو بظاہر مسلمان ہوا اور اُس نے مسلمانوں میں شامل ہو کر سازشی ریشہ دو انیاں شروع کیں۔ اس شخص نے اہل بیت کی محبت کا جھوٹا لیکن دل فریب لبادہ اوڑھ کر مفتوحہ علاقوں کے نو مسلموں میں اپنے کارکنوں کے ذریعے حضرت عثمان رضی اللہ عنہ کے خلاف مہم شروع کر دی اور ان سیدھے سادے نو مسلم عوام کی عقیدتوں کا زرخِ شخصیت پرستی کی طرف موڑ دیا۔

دوسری جانب سیاسی اعتبار سے دیکھئے، جب اسلام کو عروج حاصل ہوا تو دنیا میں دو عظیم مملکتیں تھیں، ایک سلطنتِ روما، جو تین براعظموں تک وسیع تھی اور یورپ کے اکثر ممالک، مغربی ایشیا کے چند علاقے اور شمالی افریقہ کے تقریباً تمام ممالک قیصر روم کے زیرِ نگیں یا باج گزار تھے۔ دوسری عظیم سلطنت کسریٰ کی تھی، یعنی ایران۔ خلافتِ راشدہ خصوصاً دورِ فاروقی میں سلطنتِ کسریٰ کی دھجیاں اڑ گئیں، بلکہ اس کا تو وجود ہی صفحہ ہستی سے محو ہو گیا۔ یہ نتیجہ تھا اُس گستاخی کا جو خسرو پرویز نے نبی اکرم صلی اللہ علیہ وسلم کے نامہ مبارک کے ساتھ کی تھی، جس کے ذریعے اس کو اسلام کی دعوت دی گئی تھی۔ حضورؐ نے تو اسی وقت فرمادیا تھا کہ کسریٰ نے میرا نامہ چاک نہیں کیا بلکہ اپنی سلطنت کے پرچے اڑا دیئے۔ اس گستاخی کی اسے نقد سزا تو یہ ملی کہ اسی وقت سے ایران میں محلاتی سازشوں نے سر اٹھایا جن کے نتیجے میں خسرو پرویز قتل ہوا اور یکے بعد دیگرے مختلف افراد تختِ کسریٰ پر متمکن ہوئے۔ جبکہ سلطنتِ روما کی تو صرف ایک ٹانگ ٹوٹی۔ اس کے صرف مغربی ایشیا کے مقبوضات اور شمالی افریقہ میں سے صرف مصر حضرت عمر فاروق رضی اللہ عنہ کے دور میں اسلام کے پرچم تلے آئے۔ یورپ کے جو ممالک قیصر روم کے قبضے میں تھے وہ جوں کے توں باقی رہے اور سلطنتِ روما کی سطوت کافی بڑی حد تک باقی رہی۔ شمالی افریقہ

کے دوسرے مقبوضات دورِ عثمانی میں اسلامی مملکت کے زیرِ نگیں آئے — لیکن جیسا کہ میں نے عرض کیا کہ سلطنتِ کسریٰ کی تو دورِ فاروقی میں دھجیاں اڑ گئیں، اس کا تو وجود ہی باقی نہیں رہا — لہذا جہاں تک انتقامی جذبات کا معاملہ ہے تو وہ سب سے زیادہ شدید ایرانیوں کے اندر موجزن تھے۔ اسی سے آپ یہ سمجھ سکتے ہیں کہ ایرانیوں کو حضرت عمر رضی اللہ عنہ سے اتنا بغض کیوں ہے! اسی کا مظہر ہے کہ ایران میں جیسے دوسرے اکابر اور اہل بیت کے مقبروں کی شبیہیں اور تصویریں بطور تقدیس چھپتی اور گھروں میں لگائی جاتی ہیں، اسی طرح اُس بد بخت ابولولو فیروز مجوسی کی قبر کی شبیہیں اور تصویریں فروخت ہوتی ہیں جو حضرت عمر فاروق رضی اللہ عنہ جیسی جلیل القدر شخصیت، خلیفہ راشد اور امیر المومنین کا قاتل تھا، اور ستم بالائے ستم یہ کہ ان کے نیچے یہ عبارت لکھی ہوتی ہے: ”قبر مبارک حضرت ابولولو فیروز“ — اِنَّا لِلّٰہِ وَاِنَّا اِلَیْہِ رَاجِعُوْنَ۔ اس ناہنجار مجوسی کی قبر کی تقدیس اور اس کے نام کی توقیر صرف اس لئے کہ اس نے حضرت عمر فاروق رضی اللہ عنہ کی حیاتِ مبارکہ کا چراغ بجھایا تھا، جو ایران کے حقیقی فاتح تھے۔

اب آپ غور کیجئے کہ اسلام کے خلاف دُو طرفہ سازشیں شروع ہوئیں۔ ایک جانب یہودیوں کی طرف سے جو مذہبی سیادت کے لحاظ سے زخم خوردہ تھے اور دوسری جانب ان مجوسیوں کی طرف سے جو چاہے بظاہر مسلمان ہو گئے ہوں لیکن جو سلطنتِ کسریٰ کے پر نیچے اڑ جانے کی وجہ سے شکست خوردہ تھے اور آتشِ انتقام میں جل رہے تھے۔ نتیجتاً ہی اعتبار سے انتقام کے سب سے زیادہ شدید جذبات یہودیوں میں تھے اور سیاسی اعتبار سے سب سے زیادہ انتقام کے جذبات ایرانیوں میں تھے۔ یہ دونوں ہی چاہتے تھے کہ اللہ کے دین کے چراغ کو اپنی ریشہ دوانیوں، سازشوں اور انواہوں سے بجھادیں۔

اس انتقام کی پہلی کڑی حضرت عمر فاروق رضی اللہ عنہ کی شہادت تھی، اور اس کے ذریعے خلافتِ اسلامی کو سبوتاژ کرنا مقصود تھا، لیکن اسلام کے دشمنوں کو اپنے اس مقصد میں کامیابی حاصل نہ ہوئی۔ حضرت عثمان رضی اللہ عنہ نے تختِ خلافت پر متمکن ہونے کے بعد حالات پر پوری طرح قابو پالیا، بلکہ داخلی امن و امان اور استحکام کے ساتھ تمام شورشیں اور بغاوتیں نہ صرف فرو کر ڈالیں بلکہ فتوحات کا دائرہ وسیع تر ہونے لگا تو اب یہودی سازشی

ذہن اور آگے بڑھا اور اس نے اپنی وہ خفیہ کارروائیاں تیز کر دیں جن کی داغ بیل عبد اللہ بن سبادور صدیقی میں ڈال چکا تھا۔ اس سازشی کام کے لئے اس کو ایران کی زمین سب سے زیادہ سازگار نظر آئی۔ یہاں وہ عنصر بھی اچھی خاصی تعداد میں موجود تھا جو بظاہر مسلمان لیکن ذہناً مجوسی اور شاہ پرست تھا اور انتقام کی آگ میں جل رہا تھا، اور وہ سیدھے سادے عوام بھی موجود تھے جن کی گھٹی میں شخصیت پرستی اور ہیرو ورشپ (Heroworship) پڑی ہوئی تھی اور جو ہر بڑے اور ہر مقدس شخص کے اہل بیت کو بھی بڑا اور مقدس سمجھنے کے صدیوں سے خوگر تھے۔

حقیقت یہ ہے کہ عبد اللہ بن سبا کی سازش پال کی سازش سے کم نہیں تھی۔ لیکن اسلام اللہ کا آخری دین ہے، نبی اکرم صلی اللہ علیہ وسلم آخری نبی و رسول ہیں، اور قرآن مجید اللہ تعالیٰ کی آخری کتاب ہدایت ہے، جسے اللہ نے محفوظ رکھنے کی خود ذمہ داری لی ہوئی ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ اللہ کی طرف سے ﴿وَاللَّهُ مَتِّمٌ لِّأَمْرِهِ﴾ کا اہل فیصلہ ہو چکا تھا۔ حضرت مسیح علیہ السلام کی شخصیت کو مسخ کیا گیا اور دین کا حلیہ بگاڑ دیا گیا تو قرآن نے آکر تصحیح کر دی اور دین حق مبرہن ہو گیا۔ اگر حضور ﷺ کی شخصیت کو اور آپ کے لائے ہوئے دین کو مسخ کر دیا جاتا تو پھر کون تھا جو اس کی تصحیح کرتا؟ چونکہ نبی اکرم صلی اللہ علیہ وسلم خاتم النبیین اور ختم المرسلین ہیں لہذا حضور کی شخصیت، دین اسلام اور قرآن مجید کو اللہ تعالیٰ کی طرف سے خصوصی تحفظ عطا ہوا۔ نیز امت مسلمہ کو یہ فضیلت بھی عطا ہوئی کہ امت کے علمائے حق کا مقام حضور ﷺ کے ارشادِ گرامی کے مطابق انبیائے بنی اسرائیل کے مطابق قرار پایا۔ مزید برآں حضور نے یہ خوشخبری بھی سنائی کہ میری امت کا ایک گروہ ہر دور میں حق پر قائم رہے گا۔ لہذا یہ سازش بالکل کامیاب نہیں ہوئی اور نہ ہو سکتی تھی۔ لیکن اس سازش کے وہ گندے اور نجس انڈے بچے تھے جن کے ہاتھوں خلیفہ ثالث عثمان غنی رضی اللہ عنہ شہید ہوئے اور علوی خلافت کا پورا دور فتنہ و فساد اور خانہ جنگی کی نذر ہو گیا اور اس دور میں چوراسی ہزار مسلمان ایک دوسرے کی تلواروں سے شہید ہوئے۔ یہ درحقیقت حضرت عثمان رضی اللہ عنہ کی مظلومانہ شہادت کا خمیازہ تھا۔ جب کسی حقیقی بڑے مومن کو ستایا جاتا ہے، جب کسی مؤمن

صادق کو ظلم و ستم کا نشانہ بنایا جاتا ہے، جب کسی اللہ والے کے دل کو دکھایا جاتا ہے، جب اللہ اور اس کے رسول ﷺ کے کسی محبوب کا ناحق خون بہایا جاتا ہے تو اللہ تعالیٰ کا غیظ و غضب بھڑکتا ہے اور مختلف صورتوں میں عذاب الہی کا ظہور ہوتا ہے، جس کی ایک بڑی المناک صورت آپس کی خانہ جنگی اور خون ریزی ہوتی ہے، جو ہمیں دورِ علویٰ میں نظر آتی ہے۔

مظلوم ترین شہادت

اسلام کی تاریخ قربانیوں اور شہادتوں سے بھری پڑی ہے، لیکن واقعہ یہ ہے کہ ”شہیدِ مظلوم“ حضرت عثمان غنی رضی اللہ عنہ ہیں۔ اس سے قبل مسلمان کفار کے ہاتھوں شہید ہوئے، انفرادی طور پر بھی اور میدانِ قتال میں بھی، جہاں انہوں نے کفار کو قتل بھی کیا اور خود شہادت کے مرتبہ عالیہ سے سرفراز بھی ہوئے۔ لیکن حضرت عثمان رضی اللہ عنہ وہ پہلے مردِ صالح ہیں جو امامِ وقت، خلیفہ راشد اور امیر المؤمنین ہوتے ہوئے خود مسلمانوں کے ہاتھوں شہید ہوئے۔ آپؓ محبوبِ رسولِ خدا ہیں، اور محبوب بھی کیسے کہ جن کے خیالہ نکاح میں یکے بعد دیگرے حضور ﷺ کی دو صاحبزادیاں آئیں۔ جن کے حسن سلوک سے نبی اکرم ﷺ اتنے خوش تھے کہ یکے بعد دیگرے اپنی چالیس بیٹیاں آپؓ کے نکاح میں دینے کے لئے راضی تھے اور جن کے متعلق حضورؐ نے یہ بشارت دی تھی کہ ((لِكُلِّ نَبِيٍّ رَفِيقٌ وَرَفِيقِي يَعْنِي فِي الْجَنَّةِ عُمَانَ)) (ترمذی) یعنی ”جنت میں ہر نبی کے ساتھ اس کی امت سے ایک رفیق ہو گا اور عثمان (رضی اللہ عنہ) میرے رفیق ہیں، وہ جنت میں میرے ساتھ ہوں گے۔“

وہ بزرگ ہستی انتہائی مظلومیت کی حالت میں قتل ہوئی جو کاتبِ وحی تھی۔ حضرت عائشہ صدیقہ رضی اللہ عنہا سے مروی ہے کہ ”بخدا حضرت عثمان رضی اللہ عنہ نبی اکرم صلی اللہ علیہ وسلم کے پاس بیٹھے ہوتے اور حضورؐ پر اس حال میں وحی نازل ہوتی کہ حضورؐ اپنی پشت سے مجھ پر سارا لگائے ہوئے ہوتے اور حضرت عثمان رضی اللہ عنہ سے فرماتے کہ لکھو۔“ چنانچہ کتبِ سیر میں منقول ہے کہ جب باغیوں کے حملہ میں حضرت عثمان رضی اللہ عنہ کا داہنا ہاتھ کاٹا گیا تو آپؓ

نے فرمایا: ”یہ وہی ہاتھ ہے جس نے - درِ مفصل کو لکھا تھا“ — وہ مبارک شخصیت حالت محسوری میں شہید کی گئی جس کے ذریعے اللہ تعالیٰ نے امت پر یہ احسان فرمایا کہ پوری امت کو ایک مصحف پر مجتمع اور متفق کر دیا۔ آج ہم جس قرآن مجید کی تلاوت کرتے ہیں وہ امت تک بہ کمال و تمام صحت کے ساتھ حضرت عثمان رضی اللہ عنہ ہی کی بدولت منتقل ہوا۔ چنانچہ صحیح بخاری میں حضرت انس بن مالک رضی اللہ عنہ سے روایت ہے کہ حضرت حذیفہ رضی اللہ عنہ آرمینیا اور آذربائیجان کی فتح کے بعد (جو دور عثمانی میں ہوئی تھی) مدینہ تشریف لائے تو انہوں نے حضرت عثمان رضی اللہ عنہ سے عراق و شام میں قراءت قرآن کے اندر مسلمانوں کے اختلاف کا ذکر بڑی تشویش کے ساتھ کیا اور کہا ”یا امیر المؤمنین! یہودی و نصاریٰ کی طرح کتاب اللہ میں اختلاف ہونے سے پہلے اس کا تدارک کر لیجئے۔“ حضرت عثمان رضی اللہ عنہ نے ام المؤمنین حضرت حفصہ بنت عمر فاروق رضی اللہ عنہما سے صدیق اکبر رضی اللہ عنہ کے دور میں وضع کیا ہوا مصحف منگوا بھیجا اور آپ رضی اللہ عنہ نے اس مصحف کو قریش کی زبان کے موافق لکھوایا، اس لئے کہ قریش کی زبان ہی میں قرآن حکیم نازل ہوا تھا، اور اس مصحف کی بقول تمام بلاد اسلامیہ میں بھیج دیں۔

وہ معتمد شخصیت مظلومانہ طور پر شہید کی گئی جس پر رسول اللہ ﷺ کو صدیق اکبر رضی اللہ عنہ کو اور عمر فاروق رضی اللہ عنہ کو کامل اعتماد تھا اور جو ہر نازک موقع پر مشوروں میں شریک رہے۔ یہ واقعہ تو بہت مشہور ہے کہ مرض الموت میں جب حضرت ابو بکر رضی اللہ عنہ اپنے جانشین کے لئے حضرت عثمان رضی اللہ عنہ سے وصیت لکھوا رہے تھے تو حضرت عمر رضی اللہ عنہ کا نام لکھوانے سے قبل آپؓ پر غشی طاری ہو گئی، لیکن حضرت عثمان رضی اللہ عنہ نے حضرت عمر رضی اللہ عنہ کا نام لکھ دیا۔ جب غشی دور ہوئی تو حضرت ابو بکر رضی اللہ عنہ نے کہا ”پڑھئے کیا لکھا ہے۔“ جب حضرت عمر رضی اللہ عنہ کا نام سنا تو حضرت ابو بکر رضی اللہ عنہ بہت خوش ہوئے اور بہت دعائیں دیں اور کہا ”آپ نے عمر کا نام اس لئے لکھ دیا کہ مبادا اس غشی میں میری جان چلی جائے۔“

جنت کے بشارت یافتہ اس امام وقت کا خون ناحق بہلایا گیا جن سے احادیث کی معتبر کتابوں میں ایک سو چالیس حدیثیں مروی ہیں، جن میں وہ مشہور حدیث بھی ہے جو صحیح بخاری میں موجود ہے اور ہماری دعوت رجوع الی القرآن میں رہنما اصول کے طور پر

شامل ہے کہ: ((حَتَّىٰ تَكُونُوا تَعْلَمُونَ الْقُرْآنَ وَعَدْلَهُ)) ”تم میں بہترین وہ ہے جس نے خود قرآن سیکھا اور اسے دوسروں کو سکھایا۔“ آپ کو معلوم ہے کہ نبی اکرم صلی اللہ علیہ وسلم نے خوشخبری دی ہے کہ جس مؤمن صالح نے چالیس حدیثیں یاد کر لیں تو وہ قیامت کے روز علماء کے زمرے میں اٹھایا جائے گا، تو جن کو ایک سو چالیس احادیث نہ صرف یاد ہوں بلکہ انہوں نے آنحضور ﷺ سے سن کر روایت کی ہوں، ان کے مرتبے اور مقام علو کا کیا کہنا!

اس عالی مقام بزرگ کو شہید کیا گیا جس سے خدا بھی راضی تھا اور رسول اللہ ﷺ بھی راضی تھے۔ چنانچہ متدرک حاکم میں ابن عباس رضی اللہ عنہما سے روایت ہے کہ ”ایک دن حضرت ام کلثوم رضی اللہ عنہا نے آنحضور ﷺ سے دریافت کیا کہ میرا شوہر بہتر ہے یا فاطمہ رضی اللہ عنہا کا؟ حضور نے کچھ دیر سکوت فرمانے کے بعد ارشاد فرمایا کہ ”تمہارا شوہر ان لوگوں میں سے ہے جو خدا اور رسول کو دوست رکھتے ہیں اور خدا اور رسول ان کو دوست رکھتا ہے۔“ پھر حضور ﷺ نے یہ بھی ارشاد فرمایا کہ: ”میں تم سے اس سے بھی زیادہ بیان کرتا ہوں، وہ یہ کہ میں (معراج میں) جب جنت میں داخل ہوا اور عثمان کا مکان دیکھا تو اپنے صحابہ میں سے کسی کا ایسا نہیں دیکھا، ان کا مکان سب سے بلند تھا۔“ اس روایت کے ساتھ ہی ابن عباس رضی اللہ عنہما اپنے اس خیال کا اظہار کرتے ہیں کہ: ”میں کہتا ہوں کہ یہ بلوے پر صبر کرنے کا ثواب ہے۔“

شہادت سے قبل حضرت عثمان رضی اللہ عنہ تقریباً پچاس دن محاصرے کی حالت میں رہے اور اس دوران بلوایوں نے پانی کا ایک مشکیزہ تک امام وقت کے گھر میں پہنچنے نہیں دیا۔ ان مفسدین کی شقاوتِ قلبی دیکھئے کہ اس شخص پر پانی بند کر دیا گیا جس نے اپنی جیب خاص سے بڑرومہ خرید کر مسلمانوں کے لئے وقف کیا تھا۔ روایات میں آتا ہے کہ دگرگوں حالات کے باعث ام المومنین حضرت ام حبیبہ رضی اللہ عنہا حضرت عثمان رضی اللہ عنہ کے پاس لوگوں کی وہ امانتیں لینے جانا چاہتی تھیں جو آپ کے پاس محفوظ تھیں اور ام المومنین رضی اللہ عنہا نے پانی کا ایک مشکیزہ بھی ساتھ لے لیا، لیکن باغیوں نے نیزوں کے پھلوں سے مشکیزے میں چھید کر دیئے، ام المومنین رضی اللہ عنہا کی شان میں گستاخی کی اور ان کو اندر نہیں جانے دیا۔

یہی واقعہ حضرت حسن اور حضرت حسین رضی اللہ عنہما کے ساتھ پیش آیا۔ حضرت علی رضی اللہ عنہ نے اپنے ان دونوں صاحبزادوں کے ہاتھ حضرت عثمان رضی اللہ عنہ کو پانی کی ایک مشک بھیجی۔ ان کا خیال تھا کہ بلوائی کم از کم حسین رضی اللہ عنہ کا تو لحاظ کریں گے۔ لیکن ظالموں نے ان کی بھی پرواہ نہیں کی اور مشک کو نیزوں سے چھید دیا۔

ایک طبقہ کی طرف سے کربلا میں حضرت حسین رضی اللہ عنہ اور ان کے خانوادے کی پیاس کے تخرچے کو اتنا عام کیا گیا، اتنا پھیلا یا گیا اور مسلسل پھیلا یا جاتا ہے کہ اہل سنت کے ذہنوں پر بھی یہی بات مسلط ہے کہ کربلا میں حضرت حسین رضی اللہ تعالیٰ عنہ پر پانی بند کر کے جس ظلم اور شقاوتِ قلبی کا مظاہرہ کیا گیا تھا اس کی کوئی نظیر نہیں ملتی۔ بلاشبہ یہ انتہائی شقاوت تھی، اس سے انکار نہیں، لیکن اس کے اس قدر چرچے کی اصل غایت یہ تھی کہ عثمان غنی رضی اللہ تعالیٰ عنہ پر پچاس دن رات پانی بند رکھنے کے باعث اس امام برحق اور اس کے اہل خاندان پر جو مصیبت گزری تھی وہ مسلمانوں کے اجتماعی حافطے سے محو ہو جائے۔ یہی وجہ ہے کہ اہل سنت کے عوام تو درکنار اچھے خاصے تعلیم یافتہ لوگوں کو بھی یہ معلوم تک نہیں کہ خلفائے راشدین میں سے تیسرے خلیفہ، فضیلت کے لحاظ سے پوری امت محمد علیٰ صاحبہا الصلوٰۃ والسلام میں تیسرے مقام پر فائز شخصیت، نبی اکرم صلی اللہ علیہ وسلم کے دوہرے داماد کس ہیسا نہ ظلم و ستم کا نشانہ بنائے گئے تھے۔ کربلا میں حضرت حسین رضی اللہ عنہ پر کتنے دن پانی بند رہا؟ مشہور روایات کے مطابق ۷ محرم الحرام کو تو وہ میدان کربلا میں پہنچے تھے اور ۱۰ محرم کو ان کی شہادت ہو گئی۔ یعنی زیادہ سے زیادہ چار دن پانی بند رہا۔ پھر حضرت حسین رضی اللہ عنہ کا قافلہ دریائے فرات سے کچھ ہی فاصلہ پر مقیم تھا، جہاں تھوڑا سا گڑھا کھودا جائے تو پانی برآمد ہو جاتا ہے، البتہ وہ گدلا اور ناصاف ہوتا ہے۔ چنانچہ روایات میں آتا ہے کہ ایسا ہی ہوا۔ گڑھے کھودے گئے اور گدلا پانی فراہم کیا گیا۔ لیکن حضرت عثمان رضی اللہ عنہ پر تو پچاس دن کے لگ بھگ پانی بند رکھا گیا اور وہ اپنے مکان کے بالا خانے کی بالکونی سے بلوائیوں اور محاصرہ کنندگان سے فریاد کرتے رہے کہ: ”میں تم کو خدا کا واسطہ دے کر پوچھتا ہوں، کیا تم جانتے ہو کہ ہیر و مہ سے کوئی شخص بلا قیمت پانی نہیں پی سکتا تھا، پھر میں نے اس کو خرید کر وقف کر دیا تو امیر و غریب اور مسافر سب اس سے سیراب ہوتے ہیں۔“ لوگوں نے کہا

”ہاں ہم جانتے ہیں۔“ لیکن اس کے باوجود ان ظالموں کی طرف سے امام مظلومؑ کو پانی پہنچنے نہیں دیا گیا۔ حضرت حسینؑ کی پیاس کا اتنا چرچا کیا گیا، اس میں اتنی رنگ آمیزی کی گئی اور ان کی پیاس کی مبالغہ آمیز داستان اس لئے گھڑی گئی تاکہ امت کو حضرت عثمانؑ کی پیاس یاد نہ رہے۔ حضرت حسینؑ کی شہادت پر مظلومیت کا رنگ اس لئے چڑھایا گیا کہ حضرت عثمانؑ کی مظلومیت آنکھوں سے اوجھل ہو جائے۔ ایک واقعہ کو پورے ڈرامائی انداز سے جو اپنی جگہ کتنا ہی المناک کیوں نہ ہو — عوام الناس میں اس طرح پھیلا دیا گیا ہے کہ اب کوئی جانتا ہی نہیں کہ امت کے اصل مظلوم شہید حضرت عثمان غنیؑ ہیں۔ پھر ہر سال اس کا اتنا پروپیگنڈا کیا جاتا ہے کہ گویا تاریخ اسلام میں کوئی اس سے زیادہ المناک اور عظیم سانحہ وقوع پذیر ہوا ہی نہیں۔

اس میں کوئی شبہ نہیں کہ سانحہ کربلا بھی انتہائی المناک تھا اور یہ تاریخ اسلام کے ماتھے پر ایک بد نما داغ ہے لیکن ہر واقعے اور سانحے کا ایک مقام اور مرتبہ ہے، اس کو اسی مقام پر رکھنا چاہئے، افراط و تفریط سے عدل و انصاف کا دامن ہاتھ سے چھوٹ جاتا ہے۔ حضرت حسینؑ بھی، مسلمان کھلانے والوں کے ہاتھوں شہید ہوئے اور آپؑ کی شہادت انتہائی قابل افسوس حادثہ ہے، لیکن آپؑ میدان جنگ میں داد و شجاعت دیتے ہوئے شہید ہوئے۔ مد مقابل دشمن کو قتل بھی کیا اور مقتول بھی ہوئے۔ میں یہ کہتا ہوں کہ چاہے ایک کا ایک سو سے مقابلہ ہو، لیکن جب کوئی میدان جنگ میں ہے اور اس کے ہاتھ میں تلوار بھی ہے تو ”يَفْتُلُونَ وَيُفْتَلُونَ“ والا معاملہ کسی نہ کسی درجے میں تو درپیش ہے۔ مقابلہ کرنے والا قتل بھی کرتا ہے اور مقتول بھی ہوتا ہے۔ لہذا یہ صورت حال بالکل دوسری ہے — لیکن ذرا تقابل تو کیجئے میدان کربلا کے میدان کارزار کا اور حضرت عثمانؑ کی تقریباً پچاس دن کے محاصرے کے بعد شہادت کا۔ وقت کی عظیم ترین سلطنت کا فرمانروا، جس کی حدود مملکت کا یہ عالم ہو کہ حضرت ذوالقرنین جیسے عظیم بادشاہ کی سلطنت سے بھی سہ چند — وہ اگر ذرا اشارہ کر دے تو اتنی فوجیں جمع ہو سکتی ہیں جن کا شمار ممکن نہیں۔ مصر، شمالی افریقہ، شام و فلسطین، یمن، نجد، حجاز، عراق اور ایران کے جان نثار گوزر، سب ان کے ایک حکم پر لشکرِ جرار کے ساتھ حاضر ہو سکتے تھے —

حضرت امیر معاویہ رضی اللہ عنہ انتہائی اصرار کرتے رہے کہ ہم کو اجازت دیجئے کہ ہم ان بلوایوں، شورش پسندوں، فتنہ گروں اور باغیوں سے نمٹ لیں۔ لیکن حضرت عثمان رضی اللہ عنہ کی زبان پر ایک حکم تھا کہ ”نہیں“۔ اگر اس پیکر صبر و رضا کی زبان سے ایک لفظ بھی اجازت کا نکل جاتا تو بلوایوں اور باغیوں کی تیکہ بوٹی ہو جاتی اور ان کا نام و نشان ڈھونڈے سے بھی نہ ملتا۔ لیکن حضرت عثمان رضی اللہ عنہ اس آزمائش میں صبر و ثبات، حلم و تحمل اور قوت برداشت کے کوہ ہمالیہ نظر آتے ہیں۔ انہیں اپنی جان دینا قبول — اپنی بے حرمتی منظور — لیکن یہ بات کسی حال میں منظور نہیں کہ ان کی وجہ سے کسی بھی کلمہ گو کے خون کی ایک بوند گرے۔

صبر و تحمل کی عظیم مثال

میں حیران ہوتا ہوں ان لوگوں کی عقل اور سمجھ پر جو کہتے ہیں کہ حضرت عثمان رضی اللہ عنہ کمزور طبع تھے۔ میں کہتا ہوں کہ خدا کے بندو! غور کرو، کوئی کمزور آدمی ایسا دیکھا ہے جو ان حالات میں، جو حضرت عثمان رضی اللہ عنہ کو پیش آئے، تحمل و حلم اور صبر و ثبات کا بے نظیر مظاہرہ کر سکے۔ جب بلی کی جان پر بن آتی ہے تو وہ پکڑنے والے کے حلقوم پر جھپٹا مارنے کے لئے تیار ہو جاتی ہے۔ ادھر حال یہ ہے کہ ایک اشارے پر بے شمار جاں نثار جمع ہو سکتے ہیں، جو پسینے کی جگہ خون بہانا اپنے لئے سعادت سمجھتے ہیں۔ کمزور آدمی تو فوراً مشتعل ہو جاتا ہے، کمزور آدمی میں حلم کہاں اور تحمل کہاں؟ — حضرت عثمان رضی اللہ عنہ ساری قوت، سارے وسائل اور سارا دبدبہ رکھتے ہوئے بھی اپنے موقف پر ڈٹے ہوئے ہیں کہ چاہے میری جان چلی جائے، میرا خون بہ جائے، لیکن میں اپنی حفاظت میں کسی کلمہ گو کا خون بہانے کے لئے تیار نہیں۔ صحابہ رضی اللہ عنہم کہتے ہیں کہ عثمان رضی اللہ عنہ نے تو ہمارے ہاتھ باندھ دیئے ہیں، ہم کریں تو کیا کریں۔ آپ کو معلوم ہو گا کہ بلوایوں کی کل تعداد اٹھارہ سو تھی۔ بعض لوگ تعجب کرتے ہیں کہ عین دار الخلافہ میں اٹھارہ سو نفوس کس طرح پچاس دن محاصرہ کے بعد خلیفہ وقت کو قتل کر گئے۔ یہ سب کچھ اس لئے ہوا کہ حضرت عثمان رضی اللہ عنہ نے صحابہ رضی اللہ عنہم کو پابند کر دیا تھا کہ میری ممانعت کے لئے تلوار نہیں اٹھائی جائے گی، میں کسی

کلمہ گو کے خون کی چھینٹ اپنے دامن پر برداشت نہیں کر سکتا۔ یہ بلوائی بلاشبہ باغی تھے، منافق تھے، لیکن تھے تو کلمہ گو۔ یاد کیجئے رئیس المنافقین عبد اللہ بن ابی کے گستاخانہ رویہ پر عمر فاروق رضی اللہ عنہ نے نبی اکرم ﷺ سے عرض کیا تھا کہ مجھے اجازت دیجئے کہ میں اس منافق کی گردن اڑا دوں۔ لیکن حضور ﷺ نے فرمایا تھا کہ نہیں عمر! وہ کچھ بھی ہو، اس کو کلمہ کا تحفظ حاصل ہے۔ عین حالت جنگ میں ایک شخص نے اس وقت جبکہ وہ حضرت اُسامہ رضی اللہ عنہ کی تلوار کی زد میں آ گیا تھا، کلمہ پڑھ دیا، لیکن انہوں نے اسے قتل کر دیا۔ انہوں نے وہی کچھ سمجھا جو ایسے موقع پر ہر شخص سمجھتا ہے کہ یہ جان بچانے کے لئے کلمہ پڑھ رہا ہے۔ جب حضور ﷺ کے علم میں یہ بات آئی اور حضور ﷺ نے حضرت اُسامہ رضی اللہ عنہ سے اس کے بارے میں دریافت کیا تو انہوں نے بھی کہا کہ حضور! اس نے تو جان بچانے کے لئے کلمہ پڑھا تھا۔ حضور ﷺ نے ارشاد فرمایا: اے اُسامہ! قیامت کے دن کیا کرو گے جب وہ کلمہ تمہارے خلاف استغاثہ لے کر آئے گا، جس کی ڈھال ہوتے ہوئے تمہاری تلوار اس شخص کی گردن پر پڑی — ادھر یہ بلوائی کلمہ کی ڈھال لئے ہوئے تھے، ادھر معاملہ تھا عثمان بن عفان رضی اللہ عنہ سے، جو ایک طرف ”کامل الحیاء والایمان“ تھے تو دوسری طرف صبر و ثبات اور حلم و تحمل کی آہنی چٹان تھے۔ ورنہ واقعہ یہ ہے کہ ان بلوائیوں کے خون کا ایک چھینٹا تک ڈھونڈے سے کیس نظر نہ آتا۔ ایسی ہستی کے متعلق کہا جاتا ہے کہ وہ کمزور طبع تھے۔ کمزور طبع شخص تو مایوسی کے عالم میں انتہائی مشتعل (Desperate) ہو جاتا ہے اور وہ کچھ کر گزرتا ہے جو عام حالات میں کسی زور آور اور مضبوط انسان سے بھی بعید ہوتا ہے۔ حضرت عثمان رضی اللہ عنہ کی سیرت کا یہ حصہ گواہی دے رہا ہے کہ آپ ”صبر و استقامت کے ایک پہاڑ تھے۔ اس حقیقت کو اچھی طرح سمجھ کر اسے عام کرنے کی ضرورت ہے تاکہ مغاللوں، غلط فہمیوں اور فریبوں کے پردے چاک ہوں۔

اس ضمن میں مغیرہ بن شعبہ رضی اللہ عنہ کی ایک روایت امام احمد بن حنبل نے اپنی مسند میں درج کی ہے۔ حضرت مغیرہ رضی اللہ عنہ بیان کرتے ہیں کہ وہ محاصرہ کی حالت میں حضرت عثمان رضی اللہ عنہ کے پاس گئے اور کہا کہ امیر المؤمنین! میں آپ کے سامنے تین باتیں پیش کرتا ہوں، اللہ سے کہنا، ایک اختیار فرمائیے، ورنہ یہ بلوائی آپ کو ناحق قتل کر دیں گے۔ یا تو آپ

باہر نکل کر ان بلوائیوں سے مقابلہ کیجئے، مدینہ میں بہت سے لوگ آپ کے ساتھ ہیں، آپ کو قوت و شوکت حاصل ہے، آپ حق پر ہیں اور یہ باطل پر، لہذا یہ بلوائی ہرگز مقابلے میں نہ ٹھہر سکیں گے۔ یا پھر اپنے مکان کی پشت پر ایک نیا دروازہ نکلا لیجئے اور سوار یوں پر سوار ہو کر مکہ مکرمہ چلے جائیے۔ اس طرح یہ لوگ مکہ کی حرمت کی وجہ سے آپ پر دست درازی نہ کر سکیں گے اور آپ قتل سے محفوظ رہیں گے۔ یا پھر آپ شام چلے جائیے جہاں کے لوگ آپ کے وفادار ہیں اور جہاں حضرت معاویہ رضی اللہ عنہ موجود ہیں۔ حضرت عثمان رضی اللہ عنہ نے ان تینوں تجویزوں کو یہ کہہ کر رد کر دیا کہ لڑنے کے متعلق تو یہ ہے کہ میں نہیں چاہتا کہ میں رسول اللہ ﷺ کی امت میں پہلا خونریز خلیفہ بنوں اور اپنی مدافعت میں مسلمانوں کا خون مسلمانوں کے ہاتھوں بہانے کا سبب بنوں۔ مکہ اس لئے نہیں جاؤں گا کہ میں نے رسول اللہ ﷺ سے سنا تھا کہ قریش کے جس شخص کی وجہ سے مکہ میں ظلم ہو گا اس پر نصف عالم کے برابر عذاب ہو گا۔ میں نہیں چاہتا کہ میں ہی وہ شخص بنوں۔ جبکہ دارالہجرت اور نبی اکرم ﷺ کا قرب چھوڑ کر شام چلے جانا مجھے کسی طرح گوارا نہیں۔

ابن سیرینؒ سے روایت ہے کہ حضرت زید بن ثابت رضی اللہ عنہ بلوائیوں کا محاصرہ توڑ کر حضرت عثمان رضی اللہ عنہ کے پاس آئے اور کہا: ”انصار دروازے پر موجود ہیں اور کہتے ہیں کہ اگر آپ چاہیں تو ہم دو مرتبہ انصار اللہ بن جائیں۔“ حضرت عثمان رضی اللہ عنہ نے جواب دیا کہ ”میں قتال کی اجازت نہیں دے سکتا۔“ اسی قسم کی ایک روایت حضرت حسن رضی اللہ عنہ سے بھی مروی ہے کہ: ”انصار حضرت عثمان رضی اللہ عنہ کے پاس آئے اور کہا: یا امیر المؤمنین! ہم چاہتے ہیں کہ خدا کی دو سری مرتبہ مدد کریں۔ ایک مرتبہ تو ہم نے رسول اللہ ﷺ کی مدد کی تھی، اب دو سری مرتبہ آپ کی مدد کرنا چاہتے ہیں۔“ حضرت عثمان رضی اللہ عنہ نے جواب دیا مجھے اس کی ضرورت نہیں، میں اپنے لئے ہرگز خون ریزی کی اجازت نہیں دوں گا۔ تم واپس چلے جاؤ۔“ حضرت حسن رضی اللہ عنہ مزید کہتے ہیں کہ بخدا اگر وہ لوگ صرف چادروں سے آپ رضی اللہ عنہ کی حفاظت کرتے تو آپ کو بچا لیتے۔ ایسے شخص کے متعلق یہ حکم لگانا کہ وہ کمزور طبع تھے، انتہائی ظلم نہیں تو اور کیا ہے۔ میں پھر یہی عرض کروں گا کہ ایسے لوگوں میں خود عقل نہیں یا وہ دوسرے سب لوگوں کو اتنا بے وقوف سمجھتے ہیں کہ جو بات یہ کہہ دیں وہ باور کر

لی جائے گی۔ اگر حضرت علیؑ اپنی ساری کوشش کرنے بلکہ اپنی جان دے کر بھی فتنہ کو نہ روک سکے تو ان کی شجاعت، جرأت اور شیر خدا ہونے پر کوئی نقص واقع نہیں ہوتا تو حضرت عثمانؓ کیسے کمزور ہو گئے، جبکہ انہوں نے بھی اپنا خون صرف فتنہ کو سرائٹھانے کا موقع نہ دینے کی وجہ سے دے دیا۔

میرے نزدیک اس بات کی مسلمانوں میں خوب نشر و اشاعت کی ضرورت ہے کہ ہمارے نزدیک میدان قتال میں کفار کے ہاتھوں شہید ہونے والوں میں پوری امت میں سب سے افضل حضرت حمزہ بن عبدالمطلب رضی اللہ تعالیٰ عنہ ہیں، جن کا اعضاء بریدہ اور مثلہ شدہ لاشہ اس حال میں رحمتہ للعالمین صلی اللہ علیہ وسلم کی نگاہوں کے سامنے تھا کہ پیٹا، چاک اور کلیجہ چبایا ہوا تھا۔ آپؐ کو ترجمان وحی صلی اللہ علیہ وسلم نے "سَيِّدُ الشُّهَاءِ" کا لقب دیا تھا۔ امت کی تاریخ میں دوسرا المناک سانحہ ایک مجوسی غلام کے ہاتھوں حضرت عمر فاروقؓ کے چراغِ حیات کا گل ہونا تھا۔ اسی طرح ایک نام نہاد کلمہ گو کے ہاتھوں حضرت علیؓ کی شہادت بھی امت کے لئے ایک سانحہ فاجعہ سے کم نہیں۔ لیکن مظلومیت کے لحاظ سے تاریخ اسلام میں سب سے زیادہ المناک، سب سے زیادہ دردناک اور سب سے زیادہ عظیم سانحہ فاجعہ امام برحق، خلیفہ راشد امیر المؤمنین حضرت عثمان غنی ذوالنورین رضی اللہ تعالیٰ عنہ کی شہادت ہے۔ حضرت حسینؓ کی شہادت ان سب کے بعد آتی ہے۔ یہ حضرت عثمانؓ کا خون ناحق ہی تھا جس کی وجہ سے اللہ کا غضب آیا اور پھر حضرت علیؓ کے دورِ خلافت میں چوراسی ہزار مسلمان ایک دوسرے کے ہاتھوں شہید ہوئے، خون کی ندیاں بہ گئیں، فتوحات کا سلسلہ رک گیا اور فتنہ و فساد کی آگ بھڑک اٹھی۔ مسلمانوں میں ایسا تفرقہ پڑا کہ چودہ سو سال بھی اس کو پاٹ نہ سکے بلکہ وہ ہر دور میں وسیع سے وسیع تر ہوتا چلا جا رہا ہے۔ میدان کربلا میں حضرت حسینؓ کی شہادت کے ذمہ دار بھی دراصل وہی سازشی لوگ تھے جن کی ریشہ دوانیوں کے نتیجے میں ۱۸ ذوالحجہ ۳۶ ہجری کو امام مظلوم حضرت عثمانؓ شہید کئے گئے، اور حضرت حسینؓ کی شہادت پر داویلا اور ماتم کرنے والے بھی درحقیقت اکثر و بیشتر وہی لوگ ہیں جن کے دامن خونِ عثمان، خونِ علی اور خونِ حسینؓ سے داغدار ہیں۔

اسلامی نظامِ اخلاق

اور ہماری ذمہ داریاں

— پروفیسر ڈاکٹر محمد آصف ہزاروی —

اس جدید سائنسی دور میں انسان کی تمام تر کاوشیں اور جدوجہد سیاسی، معاشی اور تمدنی مسائل کے حل کے لئے ہیں، لیکن اس کے ساتھ ساتھ یہ مسائل جس قدر آج الجھاؤ کا شکار ہوتے چلے جا رہے ہیں اس سے قبل اس کی نظیر نہیں ملتی۔ اس صورت حال نے یہ حقیقت اظہر من الشمس کر دی ہے کہ یہ تمام مسائل ایک بنیادی مسئلہ کی وجہ سے ابھی تک حل نہیں ہو سکے۔ گزشتہ دو صدیوں میں انسانوں نے جس قدر سیاست، معیشت اور علم و ادب کے میدان میں ترقی کی، اس کا لازمی نتیجہ تھا کہ یہ مسائل کب کے حل ہو جاتے لیکن ان کا حل نہ ہونا اور مسلسل بگڑتی ہوئی صورت اختیار کرتے چلے جانا اس بات کا واضح ثبوت ہے کہ جب تک ہم اخلاقی اقدار کو نظر انداز کئے رکھیں گے دنیا میں پائی جانے والی بد امنی، فتنہ و فساد اور لڑائی جھگڑے شدت اختیار کرتے جائیں گے۔ انسان کا اخلاقی کردار ہی وہ واحد سرچشمہ ہے جس سے اس کے معاشی، سیاسی اور تمدنی اعمال کے چھوٹے چھوٹے چشمے جاری ہوتے ہیں۔ لہذا جب تک اخلاقی بنیاد صحیح نہ ہوگی انسان زندگی میں اطمینان و سکون اور اعمال میں لطافت حسن و جمال کی رعنائی پیدا نہیں ہو سکتی۔

اسلام ایک ایسا فطرتی ضابطہ حیات ہے کہ جس نے قیامت تک آنے والی نسل انسانی کی ہدایت و رہنمائی کے لئے ایسے زریں اصول عطا فرمائے ہیں جسے آج تک کوئی جھٹلا نہیں سکا۔ انہی زریں اصولوں میں سے اخلاق ایک ایسا فطری، کامل و مکمل اور ارفع و اعلیٰ نظام ہے جس کی بدولت معاشرہ انسانی ترقی کی منازل طے کر سکتا ہے۔

اخلاق خلق کی جمع ہے، جس کے معنی و مفہوم کے بارے میں امام راغب اصفہانی

لکھتے ہیں :

”خص الخلق بالهيئات والأشكال و الصور المدركة بالبصر
وخص الخلق بالقوى والسجايا المدركة بالبصيرة“ {۱}

”خلق بیت اور شکل انسانی کے ساتھ خاص ہے اور خلق کے محاسن کا مشاہدہ نگاہ
کرتی ہے، جبکہ خلق کا لفظ عادت اور خصلت کے معانی میں استعمال ہوتا ہے اور
محاسن خلق کا احساس بصیرت سے ہوتا ہے۔“

خلق وہ عادات ہیں جو بلا تامل اور بلا تکلف صادر ہوتی ہیں۔ امام غزالیؒ نے احياء
علوم الدین میں خلق کی تشریح کرتے ہوئے فضائل اخلاق اور رذائل کی وضاحت اس
عمدہ انداز سے کی ہے کہ اس سے لفظ خلق میں پوشیدہ تمام امور واضح ہو جاتے ہیں۔

فَالْخُلُقُ عِبَارَةٌ عَنْ هَيْئَةٍ فِي النَّفْسِ رَاسِخَةٌ عَنْهَا تَصْدُرُ الْأَفْعَالُ
بِسهولة ويسر من غير حاجة الى فكر و روية فان كانت الهيئة
بحيث تصدر عنها الافعال الجميلة المحمودة عقلاً و شرعاً
سميت تلك الهيئة خلقاً حسناً وان كان الصادر عنها الافعال
القيحة سميت الهيئة التي هي المصدر خلقاً سيئاً۔ {۲}

”خلق نفس کی اس عادت راسخہ کا نام ہے جس سے سارے افعال بغیر کسی تامل و
تردد اور تکلف کے ظاہر ہوتے ہیں اور اگر یہ افعال شرعی اور عقلی لحاظ سے
احسن اور لائق تحسین ہوں تو اس بیت یا عادت کو حسن خلق اور اگر قابل مذمت
ہوں تو خلق بد کہا جاتا ہے۔“

اخلاق وہ حسن خلق ہے جس کی بنا پر نفس اچھی عادتوں کی طرف راغب ہو جاتا ہے
اور انسان انبیاء کرام، صدیقین، شہداء، اور صالحین کے نقش قدم پر چلنے لگتا ہے۔ سرکار
دو عالم ﷺ سے ایک شخص نے سوال کیا کہ نیکی اور گناہ کیا ہے، تو آپ ﷺ نے ارشاد
فرمایا :

((البر حسن الخلق والائم ما حاك في صدرک و کرهت ان یطلع
عليه الناس)) {۳}

”نیکی حسن خلق کا نام ہے اور گناہ وہ ہے جو تیرے دل میں غلط پیدا کر دے اور تو

اس بات کو اچھا نہ جانے کہ لوگ اس بات سے مطلع ہو جائیں۔“

ایک مسلمان کی زندگی میں حسن خلق کی کس قدر اہمیت ہے اس کی وضاحت رسول اکرم ﷺ کی اس حدیث مبارکہ سے ہوتی ہے جو امام ترمذیؒ نے حضرت ابو درداء رضی اللہ عنہ کی روایت کردہ حدیث نقل کی ہے کہ آپؐ نے فرمایا: ”قیامت کے روز جب حساب و کتاب ہو گا تو حسن خلق سے زیادہ قابل قدر کوئی چیز نہ ہوگی۔“ اس حدیث کو ابو داؤدؒ نے اپنی سنن اور احمد بن حنبلؒ نے مسند میں بھی نقل کیا ہے۔ امام ترمذی کے مطابق اس حدیث کا شمار صحیح احادیث میں ہوتا ہے“ {۴}

خود سرکارِ دو عالم ﷺ نے اپنی بحث کا مقصد یہ بیان فرمایا:

((بعثت لاتمم حسن الاخلاق)) {۵}

”مجھے حسن اخلاق کی تکمیل کے لئے مبعوث کیا گیا ہے۔“

ایک طرف جہاں اخلاق کی وسعت اور ہمہ گیری کی نشاندہی ہوتی ہے تو دوسری طرف یہ عیاں ہو رہا ہے کہ انبیاء کرام علیہم السلام کی آمد کا مقصد بنی نوع انسان کو اخلاق کریمانہ سے متصف کرنا ہے۔ قرآن حکیم نے بڑے پیارے انداز میں حبیب خدا صلی اللہ علیہ وآلہ وسلم کی آمد کا ذکر مبارک کرتے ہوئے ارشاد فرمایا:

﴿ كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ﴾

(البقرة : ۱۵۱)

”جس طرح (من جملہ اور نعمتوں کے) ہم نے تم میں تمہی میں سے ایک رسول بھیجے ہیں جو تم کو ہماری آیتیں پڑھ پڑھ کر سناتے اور تمہیں پاک بناتے اور کتاب (یعنی قرآن) اور دانائی سکھاتے ہیں اور ایسی باتیں بتاتے ہیں جو تم پہلے نہیں جانتے تھے۔“

اس موضوع و مضمون کو قرآن کریم نے سورہ آل عمران میں بیان فرمایا اور اسے خداوند کریم کا عظیم احسان قرار دیا کہ ایک ایسا رسول عطا کیا جا رہا ہے جس کی آمد کا مقصد و منشا یہ ہو گا کہ وہ لوگوں کا تزکیہ نفس کرے گا اور انہیں اخلاق عالیہ کی معراج سے متصف فرما کر اشرف المخلوقات کے اعلیٰ منصب پر فائز فرمادے گا۔ خود نبی رحمت ﷺ نے قرآن

کریم کی عملی تصویر بن کر لوگوں پر واضح فرمادیا کہ کامیاب اور نفع مند زندگی گزارنے کا راز اسی میں مضمر ہے کہ فضائل اخلاق کو کمال سعادت مندی سے اپنی زندگی کا نصب العین بنایا جائے۔ اسی طرح انسان صحیح معنوں میں مسجود ملائکہ ٹھہرنے کا حقدار بنتا ہے۔ حضرت عائشہ صدیقہ رضی اللہ عنہا سے جب رسول اللہ ﷺ کے اخلاق عالیہ کے بارے میں سوال کیا گیا تو آپؐ نے ارشاد فرمایا: ”کان رسول اللہ ﷺ خلقه القوآن“ {۶}

نبی رحمت ﷺ کی ساری زندگی امت مسلمہ کے لئے سراپا ہدایت و نمونہ ہے۔ قرآن کریم سے لے کر تاریخ کی کتب تک آپ کی حیات مبارک کے نقوش ان میں ثبت ہیں۔ سیرت سرورِ دو عالم ﷺ کا ہر پہلو خواہ وہ مذہبی ہو یا سیاسی، معاشرتی ہو یا معاشی، غرض تمام پہلو محفوظ ہیں اور امت مسلمہ کا اس پر اجماع ہے کہ آپ ﷺ اخلاقِ عظیمہ کے مالک تھے۔ خود قرآن کریم کی شہادت موجود ہے ﴿وَإِنَّكَ لَعَلَىٰ خُلُقِي عَظِيمٌ﴾ (اللقم : ۴) ”اور آپ کے اخلاق بڑے (عالی) ہیں۔“

یہاں ان تمام قرآنی آیات اور احادیث رسول معظم ﷺ کو بیان نہیں کیا جا سکتا جن کا تعلق اخلاقیات سے ہے کیونکہ قرآن کریم اور احادیث کا ایک ضخیم حصہ اس موضوع پر مشتمل ہے۔ سرکارِ دو جہاں ﷺ کی مدنی حیات طیبہ پر نظر ڈالی جائے تو معلوم ہوتا ہے کہ یہاں ایک اسلامی مملکت معرض وجود میں آچکی تھی اور ایک مستحکم اسلامی معاشرہ قائم ہو چکا تھا۔ اس اسلامی معاشرہ اور مملکت کی بنیاد میں اخلاقی اقدار کا ایک بڑا حصہ تھا۔ آپؐ کی تیرہ سالہ مکی زندگی کی اخلاقی تربیت کا یہ نتیجہ نکلا کہ صحابہ کے دلوں میں ایک زبردست طاقتور ضمیر بیدار ہو چکا تھا۔ اسی کی بدولت ”موآخات مدینہ“ کا عملی مظاہرہ ہوا۔ ابھی آپ مکہ مکرمہ میں ہی تھے کہ حضرت ابو ذر (جناب) نے اپنے بھائی کو آپؐ کے حالات اور تعلیمات کا جائزہ لینے کے لئے مکہ بھیجا۔ واپس آ کر انہوں نے اپنے بھائی کو آپؐ کی نسبت ان الفاظ میں اطلاع دی: رايته يأمر بمكارم الاخلاق {۷} ”میں نے ان کو دیکھا ہے کہ وہ (ﷺ) لوگوں کو اخلاقِ حسنہ کی تعلیم دیتے ہیں۔“

ہجرت حبشہ کے موقع پر نجاشی کے دربار میں حضرت جعفر طیار رضی اللہ عنہ نے جو تقریر کی اس کے چند فقرے یہ ہیں: ”اے بادشاہ! ہم لوگ ایک جاہل قوم تھے، بتوں کو پوجتے

تھے، مردار کھاتے تھے، بد کاریاں کرتے تھے، ہمایوں کو ستاتے تھے، بھائی بھائی پر ظلم کرتا تھا، زبردست زبردستوں کو کھا جاتے تھے، اسی اثناء میں ایک شخص ہم میں پیدا ہوا، اس نے ہمیں سکھایا کہ ہم پتھروں کو پوجنا چھوڑ دیں، سچ بولیں، خونریزی سے باز آجائیں، یتیموں کا مال نہ کھائیں، ہمایوں کو آرام دیں، پاک دامن عورتوں پر بدنامی کا داغ نہ لگائیں۔“ (۸)

سورۃ الحجرات میں ان اخلاقی اقدار پر عمل کرنے کو کہا گیا جن کا ذکر سورۃ الممتحنہ کی آخری آیات میں ہے کہ خواتین سے ان باتوں پر بیعت لی جائے کہ وہ ان اخلاقی اقدار پر عمل پیرا ہوں :

﴿ يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَبَايَعْنَكَ عَلَىٰ أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُيُوتِهِنَّ يَفْتَرِيْنَ بَيْنَ أَيْدِيْهِنَّ وَأَرْجُلِهِنَّ وَلَا يَعْصِيْنَكَ فِي مَعْرُوفٍ فَبَايِعْهُنَّ وَاسْتَغْفِرْ لَهُنَّ اللَّهُ ۚ إِنَّ اللَّهَ غَفُورٌ رَّحِيمٌ ۝ ﴾ (الممتحنہ : ۱۲)

”اے پیغمبر جب تمہارے پاس مومن عورتیں اس بات پر بیعت کرنے کو آئیں کہ خدا کے ساتھ کسی کو شریک نہ کریں گی، نہ چوری کریں گی، نہ بد کاری کریں گی، نہ اپنی اولاد کو قتل کریں گی، نہ اپنے ہاتھ پاؤں میں کوئی بہتان باندھ لائیں گی، نہ نیک کاموں میں تمہاری نافرمانی کریں گی تو ان سے بیعت لے لو اور ان کے لئے خدا سے بخشش مانگو، بے شک خدا بخشنے والا مہربان ہے۔“

یہ مسلمہ امر ہے کہ کوئی معاشرہ اس وقت تک صحت مند معاشرہ نہیں بن سکتا جب تک اس معاشرے کے افراد صالح نہ ہوں۔ افراد کی انفرادی و اجتماعی اخلاقی تربیت اور کردار سازی معاشرے کی تعمیر کے لئے سنگ بنیاد کی حیثیت رکھتی ہے۔ قرآن کریم نے اتنی تفصیل سے ان تمام محاسن اخلاق کا نام لے کر ذکر کیا ہے کہ ان سب کو یہاں بیان نہیں کیا جا سکتا جس پر عمل پیرا ہو کر ہم صحیح معنوں میں مومن کہلانے کے حقدار ٹھہرتے ہیں۔ سورۃ الفرقان میں ”عباد الرحمن“ کے خصائص کو تفصیلی طور پر بیان فرمایا گیا ہے — اور سورۃ البقرۃ کا آغاز ہی اس سے ہو رہا ہے کہ ایک متقی شخص میں کن کن اوصاف کا پایا

جانا ضروری ہے۔

عدل و احسان، صبر و شکر، جرات و بہادری، توکل، اخلاص و صدق، امانت و دیانت،
عفو و کرم، نصیحت، حیا، عفت و عصمت، تحمل و بردباری، سخاوت و خیرات، ایقائے عہد،
شرم و حیا، حلم و وقار، خوش خلقی و فیاضی، غم خواری و غمگساری، صلہ رحمی، چھوٹوں سے
محبت، بڑوں کا احترام، مہمان نوازی، اولوالعزمی و استقلال، پابندی وقت اور تواضع
وغیرہ یہ ہیں وہ اعلیٰ و ارفع فضائل اخلاق جو انسانی کردار کی بطریق احسن تعمیر کرتے ہیں۔

اللہ تعالیٰ کی طرف عطا کردہ نعمتوں میں سے ایک اعلیٰ ترین نعمت یہ ہے کہ خدا اپنے
بندے کو حسن خلق سے نواز دیتا ہے۔ اگر ہر شخص اسلامی نظام اخلاق کی جزئیات کو پیش
نظر رکھتے ہوئے اپنا احتساب کرے تو معاشرہ ہر برائی سے پاک ہو سکتا ہے۔ آج اخلاقی
اقدار کو پس پشت ڈال دینے سے معاشرہ میں کہیں تو عفت و عصمت کی دھجیاں اڑ رہی
ہیں، کہیں قتل و غارت کا بازار گرم ہے۔ چور بازاری، ذخیرہ اندوزی، فرقہ وارانہ
فسادات، دہشت گردی، سفارش و رشوت، اقربا پروری، دروغ گوئی اور ظلم و تشدد نے
انسانی آرام و سکون کو نیست و نابود کر دیا ہے۔ آج ہر کوئی دوسرے کا احتساب کرنے کی
بات کرتا ہے لیکن اپنے احتساب کا کوئی ذکر ہی نہیں۔ مثل مشہور ہے کہ ”دوسروں کی
آنکھ کا تکتا تو نظر آجاتا ہے لیکن اپنی آنکھ کا شہتیر نظر نہیں آتا۔“

قرآن کریم نے فضائل اخلاق کی تعلیمات کے ساتھ وہ اسباب و وجوہات بھی بیان کی
ہیں جن کی بدولت انسان اخلاقی اقدار کو پامال کر کے بے راہ روی کا شکار ہو جاتا ہے۔
یہاں ایک اور بات بیان کرنا بھی ضروری ہے کہ قرآن مجید نے اپنی فصاحت و بلاغت کے
بے مثل ہونے کا ایک ثبوت یہ دیا کہ ان تمام وجوہات و اسباب کو ایک ہی آیت کریمہ
میں بیان فرمایا ہے :

﴿ زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ
الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ
وَالْحَرْثِ، ذَلِكَ مَتَاعُ الْحَيَاةِ الدُّنْيَا، وَاللَّهُ عِنْدَهُ حُسْنُ الْمَبَادِئِ ۝﴾

”لوگوں کو ان کی خواہشات کی چیزیں یعنی عورتیں اور بیٹے اور سونے اور چاندی کے بڑے بڑے ڈھیر اور نشان زدہ گھوڑے اور مویشی اور کھیتی بڑی زینت دار معلوم ہوتی ہے، (مگر یہ سب دنیا ہی کی زندگی کے سامان ہیں اور خدا کے پاس بہت اچھا ٹھکانا ہے۔“

ان مرغوبات میں سرفہرست عورت ہے۔ حب زن، زر اور جاہ و اقتدار کی طلب نے انسان کو اخلاقی بے راہ روی کا شکار کر دیا ہے۔ یہاں دو باتیں قابل غور ہیں: ”ذَلِكَ مَتَاعُ الْحَيَاةِ الدُّنْيَا“ اور ”وَاللَّهُ عِنْدَهُ حُسْنُ الْمَاَبِ“ کہ ایک طرف تو یہ فرمایا کہ دنیوی زندگی بسر کرنے کے لئے ان اشیاء کا جائز استعمال ضروری ہے اور دوسری طرف فرمایا کہ یہ سب کچھ فانی ہے۔ ایک مومن کا نصب العین یہ ہونا چاہئے کہ وہ ان چیزوں سے نفع حاصل کرے تو رضاء الہی کے مطابق اسلامی اخلاقی اقدار کی حدود کے اندر رہتے ہوئے وہ اپنی تمام دنیوی ذمہ داریوں کو پورا کرے اور صرف انہی چیزوں کی تک و دو میں نہ لگا رہے بلکہ متاع دنیا کو اخروی نعمتوں کے حصول پر قربان کر دے اور اس کی زندگی ﴿ قُلْ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ ﴾ (الانعام : ۱۶۲) کا مظہر بن جائے۔

آج جو لوگ اخلاقی قدروں کو پامال کر رہے ہیں وہ اتنے ہی بے راہ روی کا شکار بنتے جا رہے ہیں۔ تہذیب حاضر کی چمک دمک، مادیت کی دوڑ اور فکری الحاد نے لوگوں کو اخلاقی قدروں سے بیگانہ کر دیا ہے۔ صرف ایک حیاء کے ختم ہو جانے پر معاشرے کے اندر لاکھوں برائیاں جنم لے رہی ہیں۔ حیا کا پردہ چاک ہونے پر رشوت و سود خوری عام ہو رہی ہے۔ آئے دن اخبارات میں ایسی ایسی خبریں پڑھنے کو ملتی ہیں کہ سر شرم سے جھک جاتا ہے۔ بارہا حوا کی بیٹی کی عزت و ناموس کی سرعام دھجیاں اڑائی گئی ہیں، گینگ ریپ کے واقعات عام ہوتے جا رہے ہیں جنہیں سن کر ایک مسلمان لرز جاتا ہے۔ عورتوں نے حیا کا لباس اتار دیا۔ سماجی تقریبات میں شریک عورتوں میں سے جس نے لباس سے پورے جسم کو ڈھانپ رکھا ہو اسے ”پینڈو“ یا بنیاد پرست کا نام دے کر مذاق

اڑایا جاتا ہے جبکہ نیم عریاں لباس پہننا فیشن اور زندگی کا لازمی جز بن گیا ہے۔ آج بھی پاکستانی معاشرہ قرونِ اولیٰ کی یاد زندہ کر سکتا ہے اگر ہم قرآن مجید کے اس اصول کو اپنا اوڑھنا چھوٹا بنالیں، فرمایا :

﴿ قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ ۝ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ... ﴾ (النور: ۳۰-۳۱)

”اے نبی! مومن مردوں سے کہہ دو کہ اپنی نظریں نیچی رکھا کریں اور اپنی شرمگاہوں کی حفاظت کیا کریں، یہ ان کے لئے بڑی پاکیزگی کی بات ہے، اور جو کام یہ کرتے ہیں اللہ اس سے خبردار ہے اور مومن عورتوں سے بھی کہہ دو کہ اپنی نگاہیں نیچی رکھیں اور اپنی شرمگاہوں کی حفاظت کیا کریں اور اپنی آرائش (یعنی زیورات کے مقامات) کو ظاہر نہ ہونے دیا کریں مگر جو اس میں سے کھلا رہتا ہے، اور اپنے سینوں پر اوڑھنیاں اوڑھے رہا کریں۔“

صرف حیا کو مرد و عورت اپنا لباس بنالیں اور اسلامی نظامِ اخلاق پر عمل پیرا ہو جائیں تو معاشرہ سے ہزاروں جرائم خود بخود ختم ہو جائیں گے۔ قتل و غارت کا بازار اس لئے گرم ہے کہ ہمارے اندر برداشت کا مادہ ختم ہو چکا ہے۔ عفو و کرم کا دامن چھوڑنے سے بھائی بھائی کی گردن کاٹ رہا ہے، عصبيت کا شکار ہو کر ایک خاندان دوسرے خاندان کو ختم کرنے کے درپے ہے۔ انتقام سے فوری طور پر دھاک تو بیٹھ سکتی ہے مگر معاشرہ میں پائیدار امن تو عفو و درگزر کے وسیلہ سے ہی پیدا ہو سکتا ہے۔ آج ہم خود پسندی، تنگ ظرفی، فحش کلامی، خیانت، جھوٹ، وعدہ خلافی، احسان فراموشی، غیبت و چغل خوری، غرور و تکبر، حرص و طمع اور نہ جانے کن کن بیماریوں میں مبتلا ہیں۔

وطن عزیز پاکستان کی ترقی و عزت اور حیاتِ اخروی کے ساتھ ساتھ دنیوی زندگی میں سرفراز ہونے کے لئے ہمیں ان صفات مذمومہ کا لبادہ اتارنا ہوگا۔ ہر شخص کے فرائض منصبی میں یہ بات شامل ہے کہ وہ اپنے آپ کو اخلاقِ عالیہ سے آراستہ کرے۔ جب ہر فرد اپنی اصلاح، احتساب اور ذمہ داریوں کا احساس کرے گا تو پھر ہر طرف خیر و

امن اور سلامتی کا دور دورہ ہوگا۔ پھر ملکی سیاست، معاشی کاروبار، انفرادی کردار، عدالت، معاشرت، شہری زندگی، بازار، مدرسہ، عائلی معاملات، پولیس لائن، چھاوٹی، میدان جنگ اور بین الاقوامی غرضیکہ زندگی کے، ہر شعبہ کے معاملات خود بخود حل ہو جائیں گے اور ہم پوری طرح ان ذمہ داریوں سے عمدہ برآ ہو سکیں گے جو اسلامی نظام اخلاق نے ہم پر عائد کی ہیں۔

حوالہ جات

- {۱} الراغب الاصفہانی المفردات فی غریب القرآن، مصر، بدون تاریخ الطبع، ص ۱۵۷، ۱۵۸
- {۲} ابو حامد محمد بن الغزالی، احیاء علوم الدین، مصر، ۱۹۳۹ء، الجزء الثالث، ص ۵۲
- {۳} الخطیب التبریزی، مشکوٰۃ المصابیح، دمشق، ۱۹۶۱ء، الجزء الثانی، ص ۶۲۹
- {۴} ترمذی محمد ابو عیسیٰ، جامع الترمذی، بلد، ۶، ص ۱۱۳ (حدیث نمبر ۲۰۰۳)
- {۵} الخطیب التبریزی، مشکوٰۃ المصابیح، الجزء الثانی، ص ۶۳۲
- {۶} ابو حامد محمد بن الغزالی، احیاء علوم الدین، الجزء الثانی، ص ۳۸
- {۷} مسلم بن حجاج، صحیح مسلم (مناقب ابی ذر) مصر، جلد دوم، ص ۳۳۹
- {۸} احمد بن حنبل، المسند، جلد اول، ص ۲۰۲، ابن ہشام ذکر واقعہ ہجرت

گھر بیٹھے جینے کا سلیقہ سیکھیں

ایک بچے کا قول ہے کہ انسان نے بڑی ترقی کی۔ فضاؤں میں اڑنا سیکھا، سمندروں میں غوطہ لگانا سیکھا، لیکن اس کوشش میں وہ زمین پر رہنا بھول گیا۔ انسان کو اس کا بھولا ہوا سبق یاد دلانے کے لئے خط و کتابت کو رس مرتب کرتے وقت قرآن و حدیث اور جدید علوم، دونوں سے استفادہ کیا گیا ہے۔ زبان سادہ اور عام فہم استعمال کی گئی ہے تاکہ کم اردو جاننے والے بھی اس سے فائدہ اٹھا سکیں۔ فیس میں رعایت اور معافی کی گنجائش ہے۔ تفصیلات کے لئے پراپٹکٹس طلب کریں۔

البلاغ فاؤنڈیشن، ٹی ۶، ایف سی سی، گلبرگ۔ ۱۷، لاہور

غلطیوں کی اصلاح کا نبوی طریق کار^(۳)

تالیف : علامہ محمد صالح المنجد، مترجم : مولانا عطاء اللہ ساجد

لوگوں کی غلطیوں کی اصلاح کے لئے

نبی اکرم ﷺ کے اختیار کردہ مختلف اسلوب

(۸) غلطی کرنے والے کے ساتھ جذباتی رویہ اختیار کرنے سے پرہیز:

خاص طور پر جب منع کرتے وقت سختی سے کام لینے کے نتیجے میں خرابی کا دائرہ وسیع ہونے کا خطرہ ہو۔ اس نکتہ کو سمجھنے کے لئے اس واقعہ پر غور کریں کہ جب ایک بدو نے مسجد میں پیشاب کر دیا تو رسول اللہ ﷺ نے اس کی اس غلطی پر کس رد عمل کا مظاہرہ فرمایا۔ حضرت انس بن مالک رضی اللہ عنہ سے روایت ہے، وہ فرماتے ہیں: ہم مسجد میں نبی اکرم ﷺ کی مجلس میں حاضر تھے کہ ایک اعرابی آیا اور مسجد میں (ایک طرف) کھڑا ہو کر پیشاب کرنے لگا۔ صحابہ کرام رضی اللہ عنہم نے کہا: ”زک جاؤ، زک جاؤ“۔ رسول اللہ ﷺ نے فرمایا: ”اس کا پیشاب نہ روکو، اسے فارغ ہو لینے دو“۔ صحابہ کرام رضی اللہ عنہم نے اسے چھوڑ دیا حتیٰ کہ اس نے پیشاب کر لیا۔ اس کے بعد جناب رسول اللہ ﷺ نے اسے بلایا اور فرمایا: ”ان مسجدوں میں پیشاب کرنا یا گندگی پھیلانا درست نہیں، یہ تو اللہ کے ذکر کے لئے، نماز کے لئے اور تلاوت قرآن مجید کے لئے ہوتی ہیں“۔ اس کے بعد آپ ﷺ نے ایک آدمی کو حکم دیا تو اس نے پانی کا ایک ڈول لاکر اس جگہ پر بہا دیا۔^(۱۹)

اعرابی کی اس غلطی کے سلسلہ میں آنحضرت ﷺ نے جس قاعدہ پر عمل کیا وہ ہے ”آسانی کرنا، مشکل میں نہ ڈالنا“۔ صحیح بخاری میں یہ واقعہ حضرت ابو ہریرہ رضی اللہ عنہ سے اس طرح روایت کیا گیا ہے: ”ایک اعرابی نے مسجد میں پیشاب کر دیا، لوگ غصہ میں آکر اس کو پکڑنے کے لئے بڑھے تو رسول اللہ ﷺ نے فرمایا: اسے چھوڑ دو، اور اس کے پیشاب

پر پانی کا ایک ڈول بہا دو۔ تم آسانی کرنے والے بنا کر بھیجے گئے ہو، مشکل میں ڈالنے والے بنا کر نہیں بھیجے گئے۔ (۲۰)

صحابہ کرام رضی اللہ عنہم نے مسجد کو پاک رکھنے کے لئے اور برائی سے منع کرنے کے لئے جوش و جذبہ کا مظاہرہ کیا تھا، جیسے کہ اس حدیث کی مختلف روایات کے الفاظ سے ظاہر ہے، جن میں کچھ الفاظ یہ ہیں : فَصَاحَ بِهِ النَّاسُ ”لوگوں نے اسے بلند آواز سے روکا“۔ فَتَنَزَّ إِلَيْهِ النَّاسُ ”لوگ غصے سے اس کی طرف بڑھے“۔ فَزَجَرَهُ النَّاسُ ”لوگوں نے اسے ڈانٹا“۔ فَاسْتَوَعَ إِلَيْهِ النَّاسُ ”لوگ تیزی سے اس کی طرف بڑھے“۔ فَقَالَ أَصْحَابُ رَسُولِ اللَّهِ ﷺ : مَدَمَه ”صحابہ کرام رضی اللہ عنہم نے کہا : رُكْ جَاؤْ رُكْ جَاؤْ“۔ (۲۱) لیکن نبی اکرم صلی اللہ علیہ وسلم کی نظر نتیجہ پر تھی۔ آپ نے دیکھا کہ اس معاملہ میں دو صورتیں ممکن ہیں، یا اس شخص کو پیشاب کرنے سے منع کیا جائے، یا چھوڑ دیا جائے۔ اگر اسے منع کیا گیا تو اس صورت میں یا تو وہ شخص عملاً پیشاب کرنے سے رُكْ جَاؤْ گا، اس طرح پیشاب روکنے سے اسے نقصان پہنچے گا، یا یہ صورت ہوگی کہ اس کا پیشاب ابھی جاری ہو گا کہ وہ لوگوں کے خوف سے بھاگ کھڑا ہو گا، اس طرح نجاست مسجد میں پھیل جائے گی اور اس شخص کا بدن اور کپڑے بھی ناپاک ہو جائیں گے۔ نبی اکرم صلی اللہ علیہ وسلم نے یہ محسوس فرمایا کہ اسے پیشاب کر لینے دیا جائے تو کم خرابی لازم آئے گی اور یہ چھوٹی برائی ہوگی۔ خاص طور پر اس لئے بھی کہ آدمی غلطی کا ارتکاب شروع کر چکا ہے اور نجاست کا ازالہ پانی کے ذریعے ممکن ہے۔ اس لئے آپ نے صحابہ کرام سے فرمایا : اسے چھوڑ دو، اسے مت روکو۔ اس کی وجہ یہی تھی کہ اس طرح مصلحت اور فائدے کو ترجیح حاصل ہو رہی تھی۔ یعنی چھوٹی خرابی کو برداشت کر کے بڑی خرابی کو روکا جا رہا تھا اور چھوٹے فائدہ کو چھوڑنے کے نتیجے میں بڑا فائدہ حاصل ہو رہا تھا۔

ایک روایت میں یہ بھی ذکر ہے کہ نبی اکرم صلی اللہ علیہ وسلم نے اس شخص سے دریافت کیا تھا کہ اس نے یہ کام کیوں کیا۔ طبرانی نے مجہم کبیر میں حضرت عبد اللہ بن عباس رضی اللہ عنہما سے روایت کیا ہے، وہ فرماتے ہیں : نبی اکرم صلی اللہ علیہ وسلم کی خدمت میں ایک اعرابی حاضر ہوا اور مسجد میں آپ سے بیعت کی۔ پھر واپس ہوا تو ناگہان پھیلا کر کھڑا ہو گیا اور پیشاب کر

دیا۔ لوگوں نے اسے پکڑنا چاہا تو نبی اکرم ﷺ نے فرمایا : ”اس کا پیشاب نہ روکو“۔ پھر فرمایا : ”کیا تو مسلمان نہیں؟“ اس نے کہا : ”کیوں نہیں؟“ فرمایا : ”پھر تو نے ہماری مسجد میں پیشاب کیوں کیا؟“ اس نے کہا : ”قسم ہے اُن ذات کی جس نے آپ کو حق دے کر مبعوث کیا ہے، میں تو اسے عام زمین کی طرح کی زمین سمجھا تھا، اس لئے میں نے یہاں پیشاب کر لیا“۔ پھر نبی اکرم ﷺ کے حکم سے اس کے پیشاب پر پانی کا ڈول بہا دیا گیا“۔ (۲۲)

اس حکیمانہ انداز کے رویہ کا اس اعرابی کے دل پر گہرا اثر ہوا، جس کا اظہار اس کے اپنے الفاظ سے ہوتا ہے جو ابن ماجہ کی روایت میں مذکور ہے۔ حضرت ابو ہریرہ رضی اللہ عنہ سے روایت ہے کہ ایک اعرابی مسجد میں داخل ہوا، جناب رسول اللہ ﷺ بھی تشریف فرما تھے۔ اس نے کہا : ”اے اللہ! مجھے بخش دے اور محمد ﷺ کو بخش دے، اور ہمارے ساتھ کسی اور کی مغفرت نہ فرماتا“۔ جناب رسول اللہ ﷺ ہنس پڑے اور فرمایا : ”تو نے بڑی وسیع چیز (رحمت) کو محدود کر دیا“۔ پھر وہ واپس ہوا، ابھی مسجد کے ایک حصہ میں ہی تھا کہ ٹانگیں پھیلا کر پیشاب کرنے لگا“۔ اس اعرابی کو جب دین کی سمجھ آگئی تو اپنا واقعہ بیان کرتے ہوئے کہا : ”میرے ماں باپ آنحضرت پر قربان ہوں، آپ اٹھ کر میرے پاس آئے، پھر مجھے نہ ڈانٹا، نہ برا بھلا کہا۔ فرمایا : ”اس مسجد میں پیشاب نہیں کرتے، یہ تو اللہ کے ذکر اور نماز کے لئے بنائی گئی ہے“۔ اس کے بعد آپ نے پانی کا ایک ڈول منگوایا جو پیشاب پر بہا دیا گیا“۔ (۲۳)

امام ابن حجر رحمہ اللہ نے اس حدیث کی شرح میں جو فوائد ذکر کئے ہیں، ان میں سے چند ایک درج ذیل ہیں :

○ جاہل کے ساتھ نرمی کا سلوک کیا جائے، اور اسے ڈانٹ ڈپٹ کئے بغیر ضروری مسئلہ سمجھایا جائے، جب کہ اس نے یہ غلطی ضد کی بنیاد پر نہ کی ہو، بالخصوص جب کہ اسے تالیف قلب کی ضرورت ہو۔

○ اس واقعہ سے نبی اکرم ﷺ کی شفقت اور حسن خلق کا اظہار ہوتا ہے۔

○ اس سے معلوم ہوتا ہے کہ صحابہ کرام رضی اللہ عنہم کے ذہنوں میں یہ مسئلہ خوب جاگزیں تھا

کہ نجاست سے بچنا ضروری ہے۔ اس لئے آنحضرت ﷺ سے اجازت طلب کئے بغیر ہی اسے روکنا شروع کر دیا۔ اس سے یہ بھی معلوم ہوتا ہے کہ امر بالمعروف اور نہی عن المنکر کا لازمی ہونا ان کے نزدیک مسلم تھا۔

○ اس حدیث سے یہ بھی معلوم ہوتا ہے کہ مانع دور ہوتے ہی خرابی کا ازالہ کرنا چاہئے، کیونکہ اس کے فارغ ہوتے ہی انہیں پانی پانی بہانے کا حکم دے دیا گیا۔ (۳۴)

(۹) یہ واضح کر دینا کہ غلطی بہت بڑی ہے :

حضرت محمد بن کعب، حضرت زید بن اسلم اور حضرت قتادہ رضی اللہ عنہم نے حضرت عبد اللہ بن عمر رضی اللہ عنہما سے روایت بیان کی کہ غزوہ تبوک کے موقع پر ایک شخص نے کہا : ”ہم نے تو اپنے ان قراء (یعنی رسول اللہ ﷺ اور علماء صحابہ رضی اللہ عنہم) جیسے لوگ کبھی نہیں دیکھے، کھانے پینے کے بے حد شائق، بات کرنے میں انتہائی جھوٹے، اور جنگ کے موقع پر انتہائی بزدل۔“ عوف بن مالک رضی اللہ عنہ نے کہا : ”تو جھوٹ کہتا ہے، بلکہ تو منافق ہے، میں یہ بات ضرور رسول اللہ ﷺ کو بتاؤں گا۔“ عوف رضی اللہ عنہ یہ بات بتانے کے لئے آنحضرت ﷺ کی خدمت میں حاضر ہوئے تو دیکھا کہ ان کے پیچھے سے پہلے قرآن نازل ہو چکا ہے (اور حضور صلی اللہ علیہ وسلم کو وحی کے ذریعے اس بات کی اطلاع ہو چکی ہے)۔ آنحضرت ﷺ اپنی اونٹنی پر کجاوہ کس کر سوار ہو چکے تھے کہ وہ شخص بھی آپنچا، اور کہنے لگا : ”اللہ کے رسول! ہم تو گپ شپ کر رہے تھے، ہم تو دل لگی کر رہے تھے، ہم تو اس طرح کی باتیں کر رہے تھے جس طرح مسافر کیا کرتے ہیں تاکہ ہمارا سفر (آسانی سے) طے ہو جائے۔“ حضرت عبد اللہ بن عمر رضی اللہ عنہما نے فرمایا : وہ منظر گویا اب بھی میرے سامنے ہے جب اس شخص نے جناب رسول اللہ ﷺ کی اونٹنی کی رسی پکڑی ہوئی تھی، اور (راستے کے) پتھر اس کے پاؤں کو زخمی کر رہے تھے اور وہ کہہ رہا تھا : ”ہم تو گپ شپ کر رہے تھے، ہم تو دل لگی کر رہے تھے“ اور رسول اللہ ﷺ فرماتے تھے : ﴿أَبَاللَّهِ وَآيِنَهُ وَرَسُولِهِ كُنْتُمْ تَسْتَهْزِءُونَ﴾ (التوبہ : ۶۵) ”کیا تم اللہ کا، اور اس کی آیات کا اور اس کے رسول کا مذاق اڑاتے تھے؟“ آنحضرت ﷺ نے اس کی طرف توجہ فرماتے تھے، نہ اس سے زیادہ کوئی بات ارشاد

فرماتے تھے۔

ابن جریر نے یہ واقعہ حضرت ابن عمر رضی اللہ عنہما سے روایت کیا ہے، کہ انہوں نے فرمایا: غزوہ تبوک میں ایک آدمی نے کسی مجلس میں کہا: ”ہم نے اپنے ان قراء (علماء صحابہ) جیسے لوگ کبھی نہیں دیکھے، پیٹ بھرنے کے انتہائی شوقین، زبان کے انتہائی جھوٹے اور جنگ کے موقع پر انتہائی بزدل۔“ مجلس میں موجود ایک صحابی نے کہا: ”تو جھوٹا ہے، بلکہ تو منافق ہے، میں ضرور رسول اللہ صلی اللہ علیہ وسلم کو بتاؤں گا۔“ اور قرآن نازل ہو گیا۔ عبد اللہ بن عمر رضی اللہ عنہما نے فرمایا: میں نے دیکھا کہ وہ رسول اللہ صلی اللہ علیہ وسلم کی اونٹنی کی رسی کو پکڑے ہوئے (ساتھ ساتھ بھاگ رہا) تھا اور پتھر سے زخمی کر رہے تھے اور وہ کہہ رہا تھا: ”یا رسول اللہ! ہم تو گپ شپ اور دل لگی کر رہے تھے۔“ اور رسول اللہ صلی اللہ علیہ وسلم فرماتے تھے ﴿أَبَا اللَّهِ وَأَبْنَيْهِ وَرَسُولِهِ كُنْتُمْ تَسْتَهْزِءُونَ ۚ لَا تَعْتَدُوا ۚ وَأَقَدْ كَفَرْتُمْ بَعْدَ إِيمَانِكُمْ﴾ (التوبہ: ۶۵، ۶۶) ”کیا تم اللہ کا، اس کی آیات کا اور اس کے رسول کا مذاق اڑاتے تھے؟ معذرت نہ کرو، تم ایمان لانے کے بعد کفر کا ارتکاب کر چکے ہو۔“ (۲۵)

۱۰ غلطی کا نقصان واضح کرنا:

حضرت ابو جہلہ خشی بن عمرو سے روایت ہے کہ جب رسول اللہ صلی اللہ علیہ وسلم (سفر کے دوران) کسی مقام پر پڑاؤ کرتے تو صحابہ کرام رضی اللہ عنہم گھائیوں اور وادیوں میں بکھر جاتے۔ رسول اللہ صلی اللہ علیہ وسلم نے فرمایا: ”تمہارا ان گھائیوں اور وادیوں میں یوں بکھر جانا شیطان کی طرف سے ہے۔“ اس کے بعد (یہ حال ہو گیا کہ) جب بھی آنحضرت صلی اللہ علیہ وسلم کسی مقام پر پڑاؤ ڈالتے تو صحابہ کرام رضی اللہ عنہم ایک دوسرے سے اس طرح مل کر بیٹھتے کہ اگر ان پر کپڑا پھیلایا جائے تو سب کو ڈھانک لے۔ (۲۶)

ایک روایت میں صحابی فرماتے ہیں: ”اتامل کر بیٹھتے تھے کہ آپ کہہ سکتے ہیں کہ اگر میں ان پر ایک چادر پھیلاؤں تو سب کو ڈھانک لے۔“ (۲۷)

اس میں جو چیز واضح ہے وہ یہ کہ آنحضرت صلی اللہ علیہ وسلم صحابہ کرام رضی اللہ عنہم کا بہت خیال رکھتے تھے اور اس سے یہ مسئلہ معلوم ہوتا ہے کہ امیر لشکر کو اپنی فوج کے فائدہ کا بہت خیال

رکھنا چاہئے اور یہ بھی کہ لشکر کے لوگ جب بکھر کر آرام کریں تو اس کی وجہ سے شیطان مسلمانوں کو خوف زدہ کر سکتا ہے اور دشمن کو حملہ کرنے کا حوصلہ ہو سکتا ہے۔ (۲۸)

اور بکھرنے کا یہ نقصان بھی ہے کہ لشکر کے افراد ایک دوسرے کی کماحقہ مدد نہیں کر سکتے۔ (۲۹)

یہ چیز بھی قابل توجہ ہے کہ جب رسول اللہ ﷺ نے ایک ہدایت ارشاد فرمائی تو صحابہ کرام رضی اللہ عنہم نے اس کی پوری پوری تعمیل کی۔

غلطی کا نقصان واضح کرنے کی ایک اور مثال حضرت نعمان بن بشیر رضی اللہ عنہما کا روایت کردہ ارشاد نبویؐ ہے : ”تم ضرور اپنی صفیں سیدھی کرو، ورنہ اللہ تعالیٰ تمہارے درمیان اختلاف ڈال دے گا۔“ (۳۰)

حضرت نعمان بن بشیر رضی اللہ عنہما نے ارشاد فرمایا : رسول اللہ ﷺ ہماری صفیں اتنے اہتمام سے سیدھی فرماتے تھے گویا ان کے ساتھ تیر سیدھے کئے جائیں گے (یعنی صفیں تیر سے بھی زیادہ سیدھی ہوتی تھیں) حتیٰ کہ آپؐ نے محسوس فرمایا کہ ہم نے یہ مسئلہ سمجھ لیا ہے (تب بار بار کہنا چھوڑ دیا)۔ اس کے بعد ایک دن آنحضرت ﷺ (نماز پڑھانے) تشریف لائے، آپؐ تکبیر کہنے ہی لگے تھے کہ آپؐ کی نظر ایک آدمی پر پڑی، جس کا سینہ صف (کے دوسرے افراد) سے آگے نکلا ہوا تھا۔ تب آپؐ نے فرمایا : ”اللہ کے بندو! تم ضرور صفیں سیدھی کرو، ورنہ اللہ تعالیٰ تمہارے چروں کے مابین اختلاف ڈال دے گا۔“ (۳۱)

حضرت انس رضی اللہ عنہ سے روایت ہے کہ اللہ کے نبی ﷺ نے ارشاد فرمایا : ”اپنی صفوں کو سیدھے پلائی ہوئی (دیوار کی طرح) کرو (آپس میں فاصلہ چھوڑ کر نہ کھڑے ہو کرو)۔ اور صفیں قریب قریب بناؤ، اور گردنیں برابر رکھو (آگے پیچھے نہ کھڑے ہو)، قسم ہے اس ذات کی جس کے ہاتھ میں محمد ﷺ کی جان ہے، میں دیکھتا ہوں صف کے شگافوں میں شیطان اس طرح گھستے ہیں جیسے سیاہ مینے۔“ (۳۲)

غلطی کرنے والے کو قائل کرنے کے لئے غلطی سے پیدا ہونے والی خرابیوں اور اس کے برے نتائج کی وضاحت بڑی اہم چیز ہے۔ بعض اوقات غلطی کا نتیجہ خود غلطی کرنے والے کے حق میں ہی برا ہوتا ہے۔ بعض اوقات اس کے نتیجے میں دوسروں کو بھی

تقصان پہنچ سکتا ہے۔ پہلی صورت کی مثال سنن ابی داؤد میں حضرت عبد اللہ بن عباس رضی اللہ عنہما سے مروی ہے، ”دوسرے الفاظ سے صحیح مسلم میں بھی مذکور ہے کہ نبی اکرم ﷺ کے زمانے میں ایک آدمی کی چادر ہوا سے اڑنے لگی تو اس نے ہوا پر لعنت بھیجی۔ نبی اکرم ﷺ نے فرمایا: ”اے لعنت نہ کرو، وہ حکم کی پابند ہے (یعنی اللہ کے حکم سے چلتی ہے)“ جو شخص کسی ایسی چیز پر لعنت بھیجتا ہے جو اس کی مستحق نہ ہو تو لعنت خود اسی (لعنت بھیجنے والے) پر پڑتی ہے۔“ (۳۳)

دوسری صورت کی مثال حضرت ابو بکر بنی امیہ کی حدیث ہے، جسے امام بخاری نے اپنی صحیح میں روایت کیا ہے کہ ایک شخص نے نبی اکرم ﷺ کے سامنے دوسرے شخص کی تعریف کی [اسلم کی روایت کے مطابق اس شخص نے کہا تھا: ”اے اللہ کے رسول“ فلاں معا۔ طے میں رسول اللہ ﷺ کے بعد اس شخص سے افضل کوئی نہیں (۳۴)] تو آنحضرت ﷺ نے فرمایا: ”ارے! تو نے اپنے بھائی کی گردن کاٹ دی، تو نے اپنے بھائی کی گردن کاٹ دی“ کئی بار فرمایا۔ پھر ارشاد فرمایا: ”جس نے اپنے بھائی کی تعریف ضرور کرنی ہو، وہ یوں کہے: فلاں شخص کے بارے میں میرا یہ خیال ہے، اور اللہ اس کا حساب لینے والا ہے، اور میں اللہ کے مقابلے میں کسی کو پاکباز قرار نہیں دیتا۔ میں اسے ایسے سمجھتا ہوں۔ یہ بھی تب کہے اگر اس کے علم میں وہ نیک آدمی ہو۔“ (۳۵)

امام بخاری رضی اللہ عنہ نے اپنی کتاب ”الادب المفرد“ میں حضرت مجنہ اسلمی بنی امیہ کا ایک واقعہ روایت کیا ہے، اس میں صحابی فرماتے ہیں: ”حتیٰ کہ جب ہم مسجد میں پہنچے تو رسول اللہ صلی اللہ علیہ وسلم نے ایک آدمی کو نماز پڑھنے اور رکوع و سجود میں مشغول دیکھا تو آپ ﷺ نے مجھ سے فرمایا: ”یہ کون ہے؟“ میں اس کی خوب تعریف کرنے لگا، میں نے کہا: ”یا رسول اللہ! یہ فلاں صاحب ہیں، یہ ایسے ہیں اور ایسے ہیں“ (الادب المفرد کی ایک روایت میں یہ الفاظ ہیں: ”یہ فلاں صاحب ہیں، یہ تمام اہل مدینہ میں سب سے عمدہ نماز پڑھتے ہیں“) آنحضرت ﷺ نے فرمایا: ”بس کر، اسے نہ سناؤ، ورنہ تم اسے ہلاک کر دو گے۔“ (۳۶)

صحیح بخاری میں حضرت ابو موسیٰ بنی امیہ سے روایت ہے کہ نبی اکرم صلی اللہ علیہ وسلم

نے ایک شخص کو سنا کہ کسی کی تعریف کر رہا ہے اور تعریف میں اسے حد سے بڑھا رہا ہے۔ آنحضرت ﷺ نے فرمایا: ”تم نے اس آدمی کو تباہ کر دیا“۔ یا فرمایا: ”تم نے اس کی کمر توڑ دی“۔ (۳۷)

یہاں نبی اکرم ﷺ نے اُس غلط تعریف کرنے والے کو، جو مبالغہ آمیز انداز میں تعریفیں کر رہا تھا، اس کی غلطی کے انجام کی طرف توجہ دلائی ہے۔ اور وہ یہ ہے کہ مبالغہ آمیز تعریف کی وجہ سے ممدوح کے دل میں فخر پیدا ہو جائے گا، وہ غرور اور تکبر کی وجہ سے اڑنے لگے گا۔ ممکن ہے اس تعریف کی وجہ سے اسے جو شہرت حاصل ہو، وہ اس پر بھروسا کرتے ہوئے عمل میں سستی کا شکار ہو جائے یا تعریف کی لذت محسوس کر کے ریا کاری میں مبتلا ہو جائے، اور اس طرح وہ ہلاک ہو جائے۔ نبی اکرم ﷺ نے اسی چیز کو ان الفاظ میں بیان فرمایا: ((أَهْلَكْتُمْ)) ”تم نے اسے تباہ کر دیا“ یا ((قَطَعْتُمْ عُنُقَ الرَّجُلِ)) ”تم نے اس کی گردن کاٹ دی“ یا ((قَطَعْتُمْ ظَهْرَ الرَّجُلِ)) ”تم نے اس کی کمر توڑ دی“۔ اس کے علاوہ بعض اوقات ایسا ہوتا ہے کہ تعریف کرنے والا تعریف میں ایسی بات کہہ دیتا ہے جس کا اسے یقین نہیں ہوتا، اور ایسی بات تاکید کے ساتھ کہہ دیتا ہے جس کو وہ براہ راست معلوم نہیں کر سکتا، اور کبھی ایسا بھی ہوتا ہے کہ وہ تعریف میں جھوٹ بول دیتا ہے، بعض اوقات ممدوح کے سامنے تعریف میں ریا کاری سے کام لے رہا ہوتا ہے، اس طرح گناہ اور بڑا ہو جاتا ہے، بالخصوص جبکہ ممدوح ظالم یا فاسق ہو تو اس جرم کی شاعت میں اور بھی اضافہ ہو جاتا ہے۔ (۳۸)

اس کا مطلب یہ نہیں کہ تعریف کرنا سرے سے ممنوع ہے۔ خود نبی اکرم ﷺ نے بعض حضرات کی موجودگی میں ان کی تعریف کی ہے۔ صحیح مسلم کے ایک باب کے عنوان سے یہ مسئلہ خوب واضح ہو جاتا ہے۔ باب کا عنوان یوں ہے: *بَابُ النَّهْيِ عَنِ الْمَدْحِ إِذَا كَانَ فِيهِ إِفْرَاطٌ وَخَيْفٌ مِنْهُ فَتْنَةٌ عَلَى الْمَمْدُوحِ* ”تعریف کی ممانعت، جب کہ اس میں مبالغہ ہو اور اس سے ممدوح کے فتنہ میں مبتلا ہونے کا اندیشہ ہو“۔ (۳۹)

البتہ جو شخص اپنی کوتاہیوں کا معترف ہوتا ہے اسے اس قسم کی تعریف سے نقصان نہیں ہوتا اور جب اس کی تعریف کی جاتی ہے تو وہ اپنے بارے میں کسی خوش فہمی کا شکار

نہیں ہوتا، کیونکہ اسے اپنے صحیح مقام کا علم ہوتا ہے۔ کسی بزرگ کا قول ہے : جب کسی کے منہ پر اس کی تعریف کی جائے تو اسے چاہئے کہ یوں دعا کرے : **اَللّٰهُمَّ اغْفِرْ لِيْ مَا لَا يَعْلَمُوْنَ**، وَلَا تَدْخِلْ لِيْ فِيْ مَقَابِرِيْمْ، وَاجْعَلْنِيْ خَيْرًا مِّمَّا يَنْظُنُوْنَ^(۳۰) ”اے اللہ! میرے وہ گناہ معاف فرمادے جو ان لوگوں کو معلوم نہیں، اور جو کچھ یہ کہہ رہے ہیں اس پر میری گرفت نہ فرمانا، اور مجھے ان کے گمان سے بہتر بنا دے۔“

(۱۱) غلطی کرنے والے کو عملی طور پر تعلیم دینا:

اکثر اوقات نظری تعلیم کے بجائے عملی تعلیم زیادہ موثر ہوتی ہے، نبی اکرم صلی اللہ علیہ وسلم نے بھی یہ طریقہ اختیار فرمایا ہے۔ حضرت جبیر بن نفیر اپنے والد رضی اللہ عنہ سے روایت کرتے ہیں کہ وہ رسول اللہ ﷺ کی خدمت اقدس میں حاضر ہوئے۔ آنحضرت ﷺ نے ان کے لئے پانی منگوا دیا اور فرمایا : ”ابو جبیر! وضو کر لیجئے“۔ ابو جبیر رضی اللہ عنہ نے منہ سے وضو کی ابتدا کی۔ آنحضرت ﷺ نے فرمایا : ”ابو جبیر! منہ سے شروع نہ کیجئے، کافر منہ سے شروع کرتا ہے۔“ پھر حضور علیہ السلام نے پانی طلب فرمایا اور اپنے ہاتھ دھو کر اچھی طرح صاف کر لئے۔ پھر تین بار کھلی کی اور ناک میں پانی ڈالا، اور تین بار چہرہ مبارک دھویا، اور دایاں بازو کو تین بار دھویا، اور بائیں بھی تین بار دھویا، اور سر کا مسح کیا، اور قدم مبارک دھوئے^(۳۱)۔

یہاں یہ نکتہ قابل توجہ ہے کہ آنحضرت ﷺ نے جب صحابیؓ کو یہ بتایا کہ کافر پہلے منہ دھوتے ہیں تو اس کا مقصد ان کے دل میں اس غلطی سے نفرت پیدا کرنا تھا۔ یہ مطلب بھی ہو سکتا ہے کہ کافر بغیر دھوئے ہاتھ پانی میں ڈال دیتا ہے^(۳۲) جو صفائی کا اہتمام کرنے کے منافی ہے۔ واللہ اعلم

(۱۲) صحیح متبادل پیش کرنا:

حضرت عبداللہ بن مسعود رضی اللہ عنہ سے روایت ہے، انہوں نے فرمایا : ہم جب رسول اللہ صلی اللہ علیہ وسلم کی معیت میں نماز ادا کرتے تھے تو کہا کرتے تھے : بندوں کی طرف سے اللہ کو سلام، فلاں فلاں کو سلام۔ (ایک روایت میں ہے) جبرائیل کو سلام، میکائیل کو

سلام (۳۳) نبی اکرم ﷺ نے فرمایا :

یوں نہ کہا کرو کہ اللہ کو سلام، اللہ تو خود سلامتی والا ہے۔ بلکہ یوں کہو : اَلتَّحِيَّاتُ لِلَّهِ وَالصَّلَوَاتُ وَالطَّيِّبَاتُ، اَلسَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، اَلسَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ (تمام قولی، بدنی اور مالی عبادتیں اللہ ہی کے لئے ہیں۔ اے نبی! آپ پر سلامتی ہو، اللہ کی رحمت ہو اور اس کی برکتیں نازل ہوں۔ ہم پر بھی سلامتی ہو، اور اللہ کے نیک بندوں پر بھی)۔ جب تم یہ کہو گے تو آسمان اور زمین میں اللہ کے ہر بندے کو یہ دعا پہنچ جائے گی۔ (پھر کہو) اَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ (میں گواہی دیتا ہوں کہ اللہ کے سوا کوئی معبود نہیں، اور میں گواہی دیتا ہوں کہ محمد ﷺ اللہ کے بندے اور اس کے رسول ہیں)۔ اس کے بعد جو دعا سے اچھی لگے وہی منتخب کر کے پڑھ لے۔“ (۳۳)

اس کی ایک مثال یہ ہے، جو حضرت انس رضی اللہ عنہ سے مروی ہے، کہ نبی اکرم ﷺ نے (مسجد کی) قبلہ والی دیوار پر بلغم لگا دیکھا۔ آنحضرت ﷺ کو یہ چیز انتہائی ناگوار ہوئی، حتیٰ کہ آنحضرت ﷺ کے چہرہ مبارک پر ناگواری کے آثار ظاہر ہو گئے۔ آپ نے خود اٹھ کر اپنے ہاتھ سے کھرچ کر دیوار صاف کی اور فرمایا : ”جب کوئی شخص نماز میں کھڑا ہوتا ہے تو وہ اپنے رب کے ساتھ سرگوشیاں کر رہا ہوتا ہے، اور رب قبلہ کی طرف اس کے سامنے ہوتا ہے لہذا کوئی شخص قبلہ کی طرف ہرگز نہ تھو کے، بلکہ بائیں طرف تھو کے، یا اپنے پاؤں کے نیچے تھوک لے۔“ پھر آپ نے اپنی چادر کا ایک کونہ پکڑ کر اس میں تھوکا، اور کپڑے کا ایک حصہ دوسرے پر پلٹ دیا اور فرمایا : ”یا اس طرح کر لے۔“ (۳۵)

ایک روایت میں یہ الفاظ ہیں : ”کوئی شخص اپنے سامنے ہرگز نہ تھو کے، نہ دائیں طرف تھو کے، لیکن بائیں طرف یا پاؤں کے نیچے تھوک سکتا ہے۔“ (۳۶)

ایک اور مثال : حضرت ابو سعید خدری رضی اللہ عنہ سے روایت ہے کہ حضرت بلال رضی اللہ عنہ نبی اکرم ﷺ کی خدمت میں برنی کھجوریں (ایک عمدہ قسم کی کھجوریں) لے کر حاضر ہوئے۔ نبی اکرم ﷺ نے فرمایا : ”یہ کہاں سے آئیں؟“ حضرت بلال رضی اللہ عنہ نے عرض کیا : ”ہمارے پاس کچھ ادنیٰ قسم کی کھجوریں تھیں، میں نے ان کے دو صاع کے بدلے ایک

صاع یہ کھجوریں لے لیں، تاکہ نبی اکرم ﷺ کی خدمت میں کھانے کے لئے پیش کی جائیں۔ اس پر نبی اکرم ﷺ نے فرمایا: ”اوہو! یہ تو عین سود ہے، عین سود ہے! ایسے نہ کیا کرو۔ اگر تم خریدنا چاہو تو (اپنی ادنیٰ) کھجوریں الگ سودے کے طور پر بیچ دو، پھر (ان پیسوں سے) یہ (عمدہ کھجوریں) خرید لو۔“ (۴۷)

ایک روایت میں یوں ہے کہ: نبی اکرم صلی اللہ علیہ وسلم کا ایک غلام ایک دن تروتازہ کھجوریں لے کر حاضر ہوا اور نبی اکرم ﷺ کی کھجوریں بارانی زمین میں تھیں، ان میں خشکی محسوس ہوتی تھی۔ نبی ﷺ نے فرمایا: ”تمہیں یہ کھجوریں کہاں سے ملیں؟“ اس نے عرض کیا: یہ ایک صاع ہم نے اپنی دو صاع کھجوروں کے بدلے خریدا ہے۔ نبی اکرم ﷺ نے فرمایا: ”ایسے نہ کیا کرو، یہ درست نہیں۔ بلکہ اپنی کھجوریں بیچ دو، پھر جو کھجوریں چاہو خرید لو۔“ (۴۸)

ہم دیکھتے ہیں کہ امر بالمعروف اور نہی عن المنکر کا کام کرنے والے بعض علماء جب لوگوں کو ان کی غلطیوں پر متنبہ کرتے ہیں تو ان کے کام میں ایک نقص نظر آتا ہے۔ وہ یہ ہے کہ وہ یہ بات تو واضح کر دیتے ہیں کہ فلاں کام غلط ہے اور فلاں کام حرام ہے، لیکن یہ نہیں بتاتے کہ اس کی جگہ انہیں کیا کام کرنا چاہئے، یا اس کام کا صحیح طریقہ کار کیا ہے۔ حالانکہ شریعت کا طریقہ یہ ہے کہ لوگ جن حرام طریقوں سے اپنی کوئی غرض پوری کرتے ہیں، شریعت ان کی جگہ ان کا متبادل پیش کرتی ہے۔ مثلاً جب زنا کو حرام قرار دیا گیا تو اس کے ساتھ نکاح کا صحیح طریقہ بتا دیا گیا۔ اسی طرح اگر سود حرام کیا گیا ہے تو اس کی جگہ تجارت کو جائز قرار دے دیا گیا۔ خنزیر، خردار، کچلی والے جانور اور پنبے سے شکار کرنے والے پرندے حرام قرار دیئے گئے، تو دیگر مویشیوں اور شکار کئے جانے والے جانوروں کو ذبح کر کے کھانے کی اجازت دے دی گئی۔ اس کے علاوہ اگر کسی شخص سے حرام کام کا ارتکاب ہو جائے تو شریعت نے اس کیلئے توبہ اور کفارہ کا راستہ کھلا رکھا ہے، جس کی تفصیلات قرآن و حدیث میں موجود ہیں۔ لہذا مبلغ کو چاہئے کہ شریعت کے نقش قدم پر چلتے ہوئے نعم البدل پیش کرے، اور مشکل سے نکلنے کیلئے شرعی حل تلاش کرے۔ (۴۹)

یہاں یہ اشارہ کر دینا مناسب ہے کہ متبادل پیش کرنا بہر حال استطاعت کے مطابق ہی

ممکن ہے۔ بعض اوقات ایسا ہوتا ہے کہ ایک کام غلط ہوتا ہے جس سے پرہیز کرنا واجب ہوتا ہے، لیکن حالات کی خرابی کی وجہ سے یا لوگوں کی شریعت سے دوری کی وجہ سے عملاً کوئی مناسب نعم البدل موجود نہیں ہوتا، یا داعی کو بروقت کوئی متبادل یاد نہیں آتا، یا وہ ان چیزوں سے واقف نہیں ہوتا جو صحیح متبادل بن سکتی ہیں۔ ان حالات میں بھی اس کے لئے غلطی پر تنبیہ کرنا اور برائی سے روکنا ضروری ہے، اگرچہ وہ ان کی توجہ کسی متبادل کی طرف مبذول نہ کرا سکے۔ ایسی صورت حال عام طور پر بعض مالی معاملات اور سرمایہ کاری کے ان طریقوں میں پیش آتی ہے جو غیر مسلم معاشروں میں وجود میں آئے اور پھر اپنی تمام قباحتوں اور خلاف شریعت امور سمیت مسلمانوں کے معاشروں میں رواج پانگئے اور مسلمانوں کی کوتاہی اور کمزوری کی وجہ سے ان کا کوئی شرعی نعم البدل ایجاد کر کے رائج نہیں کیا جاسکا۔ اس کے باوجود حقیقت یہی ہے کہ یہ نقص اور کوتاہی ہے اور شریعت میں ان کے متبادل موجود ہیں اور ایسے حل موجود ہیں جن کو اختیار کر کے مسلمان اس مشکل سے نکل سکتے ہیں، خواہ کسی کو ان حلول کا علم ہو یا نہ ہو۔

(جاری ہے)

حواشی

(۱) سنن ترمذی، حدیث نمبر ۲۷۹۶۔ امام ترمذی نے فرمایا: یہ حدیث حسن ہے۔

(۲) فتح الباری، حدیث ۳۵۱۸۔ (۳) صحیح مسلم، حدیث ۲۵۸۴۔ (۴) صحیح بخاری

(۵) صحیح مسلم، حدیث ۲۵۸۴ (۶) ملاحظہ ہو، فتح الباری ۱۰۴/۹

(۷) مسند طیالسی، معجم کبیر طبرانی، ۱۹/۱۹۲۔ حدیث ۴۳۵۔ سلسلہ احادیث صحیحہ حدیث ۲۶۲۳۔

(۸) فتح الباری ۶۳۳ (۹) سنن ابن ماجہ، طبع عبدالباقی، حدیث ۴۱۲۰۔

(۱۰) صحیح مسلم طبع عبدالباقی، حدیث ۹۷ (۱۱) صحیح مسلم طبع عبدالباقی، حدیث ۹۶

(۱۲) صحیح مسلم، حدیث ۱۶۵۹

(۱۳) جامع ترمذی حدیث ۱۹۳۸۔ امام ترمذی نے فرمایا: یہ حدیث حسن صحیح ہے۔

(۱۴) سنن ترمذی، حدیث ۱۱۹۹۔ امام ترمذی نے فرمایا: یہ حدیث حسن صحیح غریب ہے۔

(۱۵) صحیح بخاری، حدیث ۱۹۳۶

(۱۶) مسند احمد ۵۱۶/۲۔ فتح الربانی ۸۹/۱۰

- (۱۷) صحیح بخاری، فتح الباری حدیث ۳۹۹۲
- (۱۸) سنن نسائی، کتاب آداب القضاة، باب الاستعداد۶۔ صحیح سنن نسائی حدیث ۳۹۹۹
- (۱۹) صحیح مسلم حدیث ۲۸۵ (۲۰) فتح الباری حدیث ۶۱۴۸
- (۲۱) جامع الاصول ۷/ ۸۷۷۸۳
- (۲۲) معجم کبیر طبرانی، حدیث ۱۱۵۵۲۔ ج ۱۱ ص ۲۲۰۔ پیشی نے فرمایا: اس کے راوی صحیح کے راوی ہیں۔ (مجموع ۱۰/۲)
- (۲۳) سنن ابن ماجہ، طبع عبد الباقی حدیث ۵۲۰۔ صحیح ابن ماجہ حدیث ۳۲۸
- (۲۳) فتح الباری، جلد ۱، صفحہ ۳۲۲، ۳۲۵
- (۲۵) تفسیر ابن جریر طبری ۱۳/ ۳۳۳۔ اس کی سند حسن ہے۔
- (۲۶) سنن ابی داؤد، حدیث ۲۲۸۶۔ امام البانی نے اسے صحیح ابی داؤد میں ذکر کر کے صحیح قرار دیا ہے۔ (حدیث ۲۲۸۸)
- (۲۷) مسند احمد، الفتح الربانی ۱۳/ ۳۳۔ دیکھئے عون المعبود۔ ۷/ ۲۹۲
- (۲۹) دیکھئے دلیل الفالحین ۶/ ۱۳۰
- (۳۰) صحیح بخاری، فتح الباری، ۷/ ۷۱
- (۳۱) صحیح مسلم، حدیث ۳۳۶۔
- (۳۲) سنن نسائی ۲/ ۹۲۔ البانی نے اسے صحیح قرار دیا ہے۔ (صحیح سنن نسائی، حدیث ۷۸۵)
- (۳۳) سنن ابی داؤد، حدیث ۳۹۰۸۔ صحیح ابی داؤد (حدیث ۳۱۰۲)
- (۳۳) صحیح مسلم، حدیث ۳۰۰۰
- (۳۶) صحیح الادب المفرد، حدیث ۱۳۷۔ امام البانی نے فرمایا: ”یہ حدیث حسن ہے۔“
- (۳۷) فتح الباری، حدیث ۲۶۶۳
- (۳۸) فتح الباری ۱۰/ ۷۸۷۔
- (۳۹) صحیح مسلم، کتاب الزہد والرقائق (۴۰) فتح الباری ۱۰/ ۷۸۷۔
- (۴۱) سنن بیہقی ۱/ ۳۶۱۔ سلسلہ صحیح حدیث ۲۸۲۰
- (۴۲) یہ نکتہ مجھے علامہ شیخ عبدالعزیز بن باز نے بتایا تھا، جب میں نے ان سے اس حدیث کا مطلب دریافت کیا۔
- (۴۳) سنن نسائی، کتاب التطبيق باب کیف التشهد الاول۔ صحیح سنن نسائی، حدیث ۱۱۱۹۔
- (۴۴) صحیح بخاری مع فتح الباری ۸۳۵
- (۴۵) صحیح بخاری مع فتح الباری ۳۰۵
- (۴۶) صحیح بخاری مع فتح الباری ۴۱۲
- (۴۷) بخاری وفتح الباری ۲۳۱۲
- (۴۸) مسند احمد ۳/ ۶۷

ماں کی عظمت

— مختار حسین فاروقی، ملتان —

ماہ اپریل میں بچوں کے لئے جتنے رسالے آئے سب نے کسی نہ کسی انداز میں ”ماں کی عظمت“ کو اجاگر کیا تھا اور یہ جان کر حیرت ہی میں اضافہ ہوا کہ دنیا میں شاید ہی کوئی معقول انسان ہو جو ماں کی عظمت کا اعتراف نہ کرتا ہو۔ بلکہ تمام مشاہیر و زعماء اقوام عالم یہ کہتے ہوئے نظر آتے ہیں کہ آج وہ خود عظمت کی جن بلندیوں پر ہیں اُن کو وہاں تک پہنچانے میں ماں کی تربیت کا بہت بڑا حصہ ہے۔ یہ بات صرف دنیا کی عظیم اور رہنما ہستیوں تک محدود نہیں ہے بلکہ ہر سلیم الفطرت اور ذی شعور انسان کا ادراک یہیں تک پہنچتا ہے، یا وہ خود تجربات سے اس نتیجے پر پہنچ جاتا ہے۔ ہمارے ہاں روڈ ٹرانسپورٹ کا جو حال ہے اس کے پیش نظر یہ جملہ آپ کو اکثر لکھا ہوا ملے گا، ”ماں کی دُعا — جنت کی ہوا“۔

الحمد للہ یہ اچھی بات ہے کہ ہم لوگ اپنے والدین اور بالخصوص ماؤں کے بارے میں اچھے جذبات رکھیں اور اُن کے احسانات کا تذکرہ کریں — مگر یہ سوال اپنی جگہ لمحہ فکریہ فراہم کرے گا کہ اچھی مائیں کہاں سے آتی ہیں؟ کیا اچھی مائیں درآمد کی جاتی ہیں؟ کیا اچھی مائیں آسمان سے آتی ہیں؟ کیا اچھی مائیں.....؟.....؟ جس طرح کہا جاتا ہے کہ آج کا بچہ کل کا باپ ہو گا، اسی طرح یہ بھی حقیقت ہے کہ آج کی بچی کل کی ماں ہو گی۔

چنانچہ جیسے ایک لڑکے کو اچھی تربیت کے ذریعے کل کا ایک ذمہ دار انسان بنایا جا سکتا ہے — ایک اچھا صنعت کار، کارخانہ دار، ایک وزیر، ایک رہنما، ایک وزیر اعظم، ایک استاد، ایک پروفیسر، ایک انجینئر، ایک ڈاکٹر، ایک منتظم، ایک مصلح، ایک خطیب، ایک مفتی، ایک فقیہ اور ایک سچا مذہبی رہنما اچھی تربیت ہی کا ثمرہ ہو سکتا ہے — تو یہ بات ہماری آنکھوں سے کیونکر اوجھل ہو جاتی ہے کہ ایک اچھی ماں بھی آج کی

بچیوں کی اچھی اور مثالی تربیت کا ثمرہ ہو سکتی ہے۔

ستم یہی ہے کہ آج اچھی ماں کی عظمت کے گن گائے جا رہے ہیں اور جنہیں اچھی مائیں یا اچھی تربیت میسر آگئی وہ اپنی قسمت پر نازاں نظر آ رہے ہیں، مگر آج کے بچے کو ایک اچھی تربیت گاہ اور ایک اچھی ماں فراہم کرنے کا بار گراں کس کے سر ہے؟ آج کی بچی کو بیس سال بعد ایک مثالی ماں کے روپ میں ڈھالنا کس کی ذمہ داری ہے؟ کیا یہ کام خود بخود ہونا ممکن ہے؟ نہیں، ہرگز نہیں۔ اس کے لئے بھی بے حد محنت و مشقت اور منصوبہ بندی کی ضرورت ہے۔

آج کے بڑے آدمی، آج کے منصوبہ ساز، آج کے راہنمایان قوم اور آج کے معماران قوم کے ذمہ یہ اجتماعی فرض ہے کہ ”ماں کی عظمت“ کی بحالی چاہتے ہیں تو ہر شیر خوار بچے کو ایسی ماں کا نمونہ بہم پہنچائیں جو حوصلہ مند، پاک دامن، عفت مآب، صالحہ، خدا ترس، عبادت گزار، اسلام کی شیدا اور قرونِ اولیٰ کی صالح خواتین کا نمونہ ہو۔ اگر ہم ایسا کرنے میں کامیاب ہو گئے تو ہمارا مستقبل شاندار اور محفوظ ہو گا، برائی کا خاتمہ ہو سکے گا اور خیر پھیل سکے گا۔ اچھی اقدار پھیلیں اور پھولیں گی اور برائی اور بُری باتوں کا خاتمہ ہو سکے گا۔ اور اگر ایسا نہ ہو سکا تو آج کے بچے کل بڑے ہو کر اچھی ماؤں سے محرومی کے سبب چور، ڈاکو، اچکے، بے ایمان، راشی، بد معاش، کربٹ اور میر جعفر اور میر صادق کے روپ میں قوموں کو فروخت کرنے والے، قوموں کو قرضوں میں جکڑنے والے اور قومی معاملات اور بین الاقوامی معاملات میں کروڑوں اور اربوں روپوں کی کمیشن وصول کرنے والے بن کر سامنے آئیں گے۔

آئیے، ایک لمحے کے لئے سوچتے ہیں کہ جس ماں کی عظمت کے ہر شخص گُن گاتا نظر آتا ہے اس عظیم ماں کے اوصاف کیا ہو سکتے ہیں، اور اگر یہ بات سمجھ میں آجائے تو ذرا سا مرحلہ یہ ہو گا کہ ہم اپنی آئندہ نسل کی خواتین میں یہ اوصاف کیسے پیدا کر سکتے ہیں۔ اس لئے کہ کسی اچھی بات کا ادراک حاصل کر لینا ہی سب کچھ نہیں ہوتا بلکہ اصل کام تو اس کو عملی صورت میں ڈھالنا ہے۔

دنیا کی عظیم ہستیاں عظیم ماؤں ہی کی تربیت کا نتیجہ ہیں، تو آئیے عظیم لوگوں کے اپنی

ماؤں کے بارے میں تاثرات سے بات شروع کرتے ہیں۔ جو باتیں متفقہ اور مشترک ہیں وہ درج ذیل ہیں :

- (۱) ایک اچھی ماں ایک شفیق عورت ہوتی ہے۔
 - (۲) ایک اچھی ماں ایک حوصلہ مند خاتون ہوتی ہے۔
 - (۳) ایک اچھی ماں ایک سلیقہ شعار خاتون ہوتی ہے۔
 - (۴) ایک اچھی ماں ایک اچھی گھریلو منتظمہ ہوتی ہے۔
 - (۵) ایک اچھی ماں اعلیٰ اقدار پر خود بھی عمل پیرا ہوتی ہے اور اولاد کو ان پر عمل کرنے کے لئے ابھارتی ہے، جیسے سچ بولنا، خدمت خلق کرنا، غریبوں، ضرورت مندوں کی مدد کرنا، ناپ تول میں کمی نہ کرنا، ظلم نہ کرنا، کسی کا حق نہ مارنا، بے حیائی کے کاموں سے احتراز کرنا وغیرہ۔
 - (۶) ایک اچھی ماں باکردار خاتون ہوتی ہے۔
 - (۷) ایک اچھی ماں اپنی عصمت و عفت کی حفاظت کرنے والی خاتون ہوتی ہے۔
 - (۸) ایک اچھی ماں ایثار و قربانی کا پیکر ہوتی ہے۔
 - (۹) ایک اچھی ماں مصیبتوں اور مشکل حالات کا مقابلہ کرتی ہے اور یہی جذبہ اولاد میں پیدا کرتی ہے۔
 - (۱۰) ایک اچھی ماں ایک اچھی عورت کے روپ میں شوہر کے گھر میں میسر و مسائل سے کام لے کر اولاد کی اعلیٰ ترین تربیت کرتی ہے۔
 - (۱۱) ایک اچھی ماں اولاد کی تربیت سے کبھی غافل نہیں رہتی اور اولاد کی تربیت کو چھوڑ کر دوسرے غیر ضروری کاموں پر توجہ نہیں کرتی۔
- ہو سکتا ہے کہ اوپر درج گیا رہ باتوں میں کچھ تکرار بھی ہو، اور عین ممکن ہے کہ ہر ماں میں تمام خوبیاں نہ پائی جاسکیں، تاہم ایک اچھی ماں کے اوصاف کا بڑا حصہ اوپر درج سطور میں آگیا ہے۔

اب اگلا مرحلہ یہ ہے کہ آئیے سوچیں کہ کیا ہمارے اس دور میں اکثر گھروں میں

ایسی مائیں موجود ہیں؟ بات اکثریت کے حوالے سے ہی ممکن ہے۔ انسانی معاملات میں سو فیصد نتائج تو قریباً ناممکن الحصول ہوتے ہیں۔ آج کے معاشرے میں آپ دائیں بائیں نظر دوڑائیں، حالات کا جائزہ لیں اور قومی اخبارات کے کچھ دنوں کے تراشے جمع کر لیں تو آپ کو نظر آئے گا اور آپ اس نتیجے پر پہنچیں گے کہ اچھی ماں کے معیار پر اترنے والی خواتین تو شاید ہمارے معاشرے کے ۱۵-۲۰ فیصد گھروں میں بھی موجود نہیں ہیں۔ کیا ان ۱۵-۲۰ فیصد گھروں کے تربیت یافتہ بچے معاشرے کے سیلاب بد تمیزی کے آگے بند باندھ سکیں گے؟ یا آئندہ دنوں میں الیکٹرانک میڈیا (ریڈیو، ٹی وی، وی سی آر، ڈش، کمپیوٹر، انٹرنیٹ وغیرہ) کی یلغار کے باعث یہ قلیل تعداد اسی سیلاب عریانی و فحاشی و بے دینی کی نذر ہو جائے گی اور شاید آج سے ۱۵ سال بعد کا تجزیہ نگاریہ لکھنے پر مجبور ہو جائے کہ ہمارے ہاں اچھی اور مثالی ماؤں کا تناسب شاید کم جو ۵ فیصد رہ گیا ہے۔ اعاذنا اللہ من ذلک

غور طلب مسئلہ یہ ہے کہ آج کے معاشرے میں پرورش پانے والے بچوں کے مستقبل کو مثالی انسانی اور اعلیٰ قدروں پر استوار کرنے کے لئے ہمیں آج کی ماؤں کی کیا تربیت کرنی چاہئے کہ وہ اپنا کردار بھرپور انداز میں ادا کر سکیں، اور آج کے جو بچے اعلیٰ عہدوں تک پہنچ کر اسلام کی نشاۃ ثانیہ کا کام کریں یا دیگر اعلیٰ انتظامی ذمہ داریاں سنبھالیں تو وہ فخریہ کہہ سکیں کہ میرے اس مقام تک پہنچنے میں میری والدہ محترمہ کا بڑا حصہ ہے، یا آج کی بچیاں جن کے ہاتھ میں پوری انسانیت کا مستقبل آنے والا ہے وہ جب ذمہ داری کے منصب پر پہنچیں اور اپنے گھروں میں آباد ہو کر ماؤں کی حیثیت سے اپنا کردار ادا کرنے کے قابل ہوں تو وہ ایک مثالی ماں کا کردار ادا کر سکیں۔ ان کے لئے کون کون سے طریقے اختیار کئے جائیں یا ان کے نصاب میں کس طرح کی تبدیلیاں کی جائیں کہ وہ اپنے ان فرائض کی احسن طریق پر ادائیگی میں فخر محسوس کر سکیں۔

اس مسئلے کا ایک مشکل پہلو یہ بھی ہے کہ آج کے دور میں بھی ماں کی عظمت کے گن گانے کے باوصف عملی طور پر دنیا میں عورت (یا ماں) کی تربیت کے لئے کوئی مثبت انداز اختیار نہیں کیا جا رہا ہے بلکہ عملی طور پر عورت کو ہر پہلو سے نظروں سے گرا کر اور ایک "اشتہاری مواد" کی حیثیت دے کر اس کے اعلیٰ مقام سے در بدر کیا جا رہا ہے اور نتیجہ

کے طور پر آئندہ نسلوں کو اخلاقی قدروں سے عاری بنانے اور اچھے انسانی کردار کی ادائیگی سے بے نیاز کیا جا رہا ہے۔ یہ تو آئندہ آنے والا وقت بتائے گا تاہم یہ بات عیاں ہے کہ عر ”جو شاخِ نازک پہ آشیانہ بنے گا ناپائیدار ہو گا!“ کے مصداق ہم نے انتظام کر دیا ہے کہ آئندہ معاشرہ ”انسانوں کا معاشرہ“ کی بجائے ”حیوانوں کا معاشرہ“ کہلانے کا زیادہ مستحق ہو گا۔

آج بھی اگر معاشرے کے قلیل لوگوں کو ”ماں کی عظمت“ اور ”ماں کی تربیت“ کی قدر و قیمت کا احساس ہے تو غنیمت ہے، اس چنگاری سے محنت و ریاضت اور عرق ریزی سے شعلہ جو الہ پیدا کیا جاسکتا ہے، قطع نظر اس سے کہ یہ کٹھن کام کیسے ہو گا اور کون کرے گا؟ چلو اس کا تذکرہ تو کرتے ہیں اور اس کو عام کرنے کی کوشش کرتے ہیں، شاید کبھی کوئی ”مردے از غیب“ سامنے آجائے اور یہ ناممکن بھی ممکن ہو جائے۔ یہ بہر حال حقیقت ہے کہ یہ کام ہونا ضروری ہے اور یہ کام ایک حد تک کئے بغیر مستقبل میں عالمی اسلامی معاشرہ تو کجا انسانی معاشرہ کو برقرار رکھنا بھی next to impossible ہے۔

پانچ نکاتی لائحہ عمل

آج کی بچیوں کو مستقبل کی مثالی ماں کا کردار ادا کرنا ہے۔ اس کے لئے چند ناگزیر باتوں کا تذکرہ نیچے کیا جا رہا ہے۔ انداز بیان تو بالکل شوخ نہیں ہے، تاہم نفس مضمون میں ایک فطری کشش اور divine beauty ہے جس کی وجہ سے شاید چند سعید روحیں اس کی طرف کھنچ آئیں اور اس کام کو آگے بڑھانے کے لئے کمرہمت کس لیں۔ وہ چند باتیں جنہیں ”پانچ نکاتی لائحہ عمل“ کا نام دیا جاسکتا ہے، درج ذیل ہیں :

(۱) انسان کو عظمت کا احساس دلانے والی باتوں میں سب سے نمایاں چیز مذہب ہے۔ یہ مذہب ہی ہے جو انسانوں میں اعلیٰ انسانی قدریں، بے لوث خدمت، آخرت کا اجر و ثواب اور ایک خدائے واحد کا تصور دے کر انسانوں میں یکسانیت اور بھائی چارہ پیدا کرتا ہے۔ اس مذہب کی بنیاد وحی الہی (Divine Revelation) پر ہے۔ اسی وحی الہی کے مظہر تورات، انجیل وغیرہ ہیں اور اسی کی ایک شکل قرآن مجید ہے۔ مذہب بالعموم اور

قرآن مجید بالخصوص عظمت انسانی کو اجاگر کرتا ہے، مساوات انسانی کا درس دیتا ہے اور مرد و عورت کی ذمہ داریوں کے فرق کے باوجود شرف انسانی اور جزائے آخرت میں دونوں کو برابر قرار دیتا ہے۔ اس تصور سے عورت ”بیچ ذات“ سے بلند ہو کر مردوں کے برابر ہوگی اور اس کو عظمت کا احساس ہوگا اور وہ اپنی ذمہ داریوں کو ادا کرنے کے لئے کمر بستہ ہو جائے گی۔

خیرت ہے کہ آج عورت کو عظمت کا احساس دلانے والی اس چیز — مذہب، اسلام، قرآن مجید — ہی کو دقیانوسی کہہ کر ترک کرنے کا مشورہ دیا جاتا ہے۔ حالانکہ عورت کو اندھیروں اور پستیوں سے نکال کر عظمتوں اور بلندیوں پر پہنچانے والا اسلام اور قرآن ہی ہے۔ عورتوں کے لئے مذہبی تعلیم صرف قرآن مجید کی ناظرہ تعلیم نہیں ہے، بلکہ اسے سمجھ کر پڑھنے اور عام کرنے کی ضرورت ہے۔

(۲) اس مقصد کے لئے دوسری اہم چیز تعلیم ہے۔ اس سے انکار نہیں کیا جاسکتا کہ ہر انسان کو تعلیم کا حق حاصل ہے اور اس میں عورتیں بھی شریک ہیں۔ اسلام اور قرآن مجید اس کا داعی ہے، مگر تعلیم کے نام پر جہالت، بے حیائی، عریانی و فحاشی وغیرہ تعلیم کے تصور کے ساتھ مذاق ہے۔ ایسی تعلیم از بس ضروری ہے جس میں اعلیٰ انسانی قدروں کی عظمت، اُن کا حصول، بہادری، محنت کی عظمت، پاکبازی، اعلیٰ کردار اور مساوات انسانی کا تذکرہ ہو۔ بالخصوص خواتین کے نصاب میں ایک مثالی ماں کے کردار کو اجاگر کیا جائے۔ اس کے برعکس آج کی تعلیم کے نتیجے میں عورت کو جو پڑھایا جا رہا ہے اس سے وہ نکاح اور گھر گرہستی کو ایک قید تصور کرتی ہے اور نکاح کی زندگی کی بجائے آزاد بلکہ آوارہ زندگی کو ترجیح دیتی ہے۔ یہ تعلیم ”ماں کی عظمت“ کے تصور کی کامل نفی ہے۔ عورت کی ذمہ داریوں میں گھر کی زندگی، اولاد کی تربیت اور بطور ماں کے بچوں میں اعلیٰ انسانی قدروں کی اہمیت و نشوونما ہی اصل ذمہ داری ہے۔ چنانچہ اس تصور کے منافی تعلیم کے تمام نصاب بیک جنبش قلم ختم کر دینے چاہئیں۔

(۳) ایک مثالی ماں کے کردار کے پروان چڑھانے کے لئے تیسری اہم چیز عفت و عصمت کی حفاظت ہے، اور اس کے لئے جیسے علامہ اقبال نے فرمایا ہے کہ ”ع نسوانیت“

زن کا نگہباز ہے فقط مرد! ” معاشرہ میں معاشی بوجھ کُل کا کُل مرد پر ڈالا گیا ہے اور عورت کی اصل ذمہ داری گھر کی ملکہ کی حیثیت سے گھریلو معاملات کو انجام دینا اور اولاد کی تربیت و نگہداشت ہی بنتی ہے۔ عفت و عصمت کی حفاظت کا منطقی نتیجہ نکاح کا راستہ اور شادی شدہ زندگی ہے، جس سے عورت کی عفت کی حفاظت بھی مرد کے ذمہ آتی ہے۔

جنسی اعتبار سے آزاد زندگی اور طلاق یافتہ زندگی عورت کی عظمت کو تار تار کرنے کے مترادف ہے۔ طلاق کی زندگی سے بچوں کی نفسیات پر جو برے اثرات پڑتے ہیں وہ ماں کی عظمت کے اس آفاقی تصور کے منافی ہیں۔ لہذا اولاد عورت کو عفت و عصمت کی زندگی گزارنی چاہئے، پھر نکاح کی زندگی گزارنی چاہئے۔ مردوں کو عورتوں پر ظلم نہیں کرنا چاہئے، تاہم عورت کو بھی گھر کی چار دیواری کے اندر اولاد کی تربیت کا حق ادا کرنا چاہئے۔ ایسا ماحول ہو اور ایسا نظام تعلیم جو اسی نقطہ پر نگاہوں کو مرکوز کر سکے۔

جوان عورتوں کی ملازمت، غیر مردوں سے آزادانہ میل جول، مخلوط تعلیم، مخلوط اجتماعات، مخلوط دفاتر بالکل ختم کر دینے چاہئیں۔ عورتوں کی بطور ایئر ہو سٹس ملازمت پر پابندی عائد کر دی جائے۔ مردوں کے ہسپتالوں میں عورت نرسوں کی موجودگی ختم ہونی چاہئے اور عورتوں کو مردوں کی نگاہوں سے بچانے کے لئے اشتہاروں میں بھی عورت کی تصویر کی اشاعت پر مکمل پابندی عائد کی جانی چاہئے۔ ستر و حجاب کے قرآنی احکام کا نفاذ اس مقصد کے حصول کے لئے اکسیر کا درجہ رکھتا ہے تاکہ بقول علامہ اقبال

تولے باش و پنہاں شو ازیں عصر

کہ در آغوش شبیرے بگیر

اس مقصد کے لئے عورتوں کے مقابلہ حسن پر بھی پابندی ناگزیر ہے اور بے جا فیشن اور مقابلوں پر بھی قدغن ضروری ہے۔ معاشرے میں سادگی کو رواج دینا ضروری ہو گا۔ البتہ عورتوں کی صحت کے لئے ورزشیں، کھیلیں اور دوسری ضروری ہم نصابی سرگرمیاں، جو ”ماں کی عظمت“ کے اعلیٰ کردار کے حصول کے لئے کسی حد تک ناگزیر ہیں، حدود و قیود کے ساتھ ان کا جاری رہنا ضروری ہے۔

ایسے اقدامات بھی ضروری ہیں کہ جس سے مردوں اور عورتوں کا اخلاق خراب نہ ہو کہ مرد بیوی کو نظر انداز کر کے دوسرے راستے تلاش کرنے پر مجبور ہو اور عورت بھی آزادانہ میل جول کے نتیجے میں غیر مردوں سے رابطہ رکھنے پر اکسائی جائے۔ اس مقصد کے لئے گندی فلموں پر پابندی از بس ضروری ہے۔ ٹی وی پر ڈرامے اور خراب اخلاق پر ڈرامے کیسے بند کر دینے چاہئیں۔ سنیما، ویڈیو فلمیں بالکل بند کر دی جائیں۔ بے حیا اور فاحشہ عورتوں کے گانے، عشقیہ غزلیں اور دیگر جنسی اکساہٹ کا سبب بننے والے لٹریچر، رسائل اور تصاویر وغیرہ پر سخت پابندی عائد کی جانی چاہئے۔ ڈش انٹینا پر مکمل پابندی عائد ہونی چاہئے تاکہ اخلاقی گندگی کے تمام راستے بند کرنے کے بعد کسی چور دروازے سے یہ گندگی پھر گھروں میں داخل نہ ہو سکے۔

اس کام میں ایسا نہ ہو کہ ”عورت کی عظمت“ اور ”ماں کی عظمت“ کے حوالے سے ساری پابندیاں عورتوں پر ہی لگادی جائیں اور مرد پہلے کی طرح آزاد رہیں۔ یہ پابندیاں مردوں کو بھی برداشت کرنا ہوں گی تاکہ ایک اچھا معاشرہ وجود میں آسکے۔ ان جرائم کی مکمل بیخ کنی کے لئے سخت ترین سزائیں نافذ کی جانا ضروری ہوں گی تاکہ اچھی مائیں اور نیتینا اچھے بچے معاشرے کا حصہ بن سکیں۔

۴) الیکٹرانک میڈیا کے ذریعے سادہ زندگی بالخصوص نکاح شادی میں سادگی کی ترغیب دی جائے اور ستر و حجاب کی پابندی کرائی جائے۔ فحش لٹریچر اور مواد پر پابندی کرانے اور بالخصوص روزنامہ اخبارات میں فلمسٹار عورتوں کی بطور ideal تصویروں کی اشاعت کی مکمل بندش کے بعد — ایک ایسا معاشرہ وجود میں آئے گا جہاں طلاق کی شرح ناقابل یقین حد تک کم ہو جائے گی، جس سے بچوں کی تربیت پر بے حد اچھے اثرات مرتب ہوں گے۔

اس ضمن میں اخبارات کا بہت بڑا حصہ ہے۔ اخبارات کو اچھے معاشرے کی تشکیل میں اچھی، باکردار، باحیا اور بااخلاق ماؤں کے کردار کو اجاگر کرنا چاہئے۔

۵) مذہب سے وابستگی، تعلیم کی فراوانی، گندے ماحول اور لٹریچر سے گلو خلاصی کے بعد بھی اپنے بچوں اور بالخصوص بچیوں کی صحیح تربیت کے لئے آج کے والدین کا کردار پھر

بھی بہت اہمیت کا حامل ہے۔ آج کے والدین بالخصوص مائیں اپنے ماضی سے توبہ کریں، نیکی اور پارسائی کی زندگی بسر کریں (والد بھی لازماً ایسا ہی کریں، مگر اس مضمون میں صرف ماؤں کے کردار کا تذکرہ ہے) تو ان کی سابقہ زندگی کے اثرات سے نئی نسل محفوظ رہ سکتی ہے۔ حدیث پاک میں رسول اللہ ﷺ نے فرمایا ہے کہ ”گناہ سے توبہ کرنے والا انسان (عورت یا مرد) ایسا ہے کہ گویا اس نے گناہ کیا ہی نہیں۔“

اور اچھے گھریلو ماحول کے لئے گناہوں سے توبہ لازمی چیز ہے۔ نئی نسل اور بالخصوص بچیوں کی تربیت میں توبہ بھی ایک مؤثر ہتھیار کا کام دے سکتی ہے، آزمائش شرط ہے۔

”ماں کی عظمت“ کا احساس کرنے کے نتیجے میں مندرجہ بالا پانچ کام ضروری ہیں۔ انفرادی سطح پر یہ لائحہ عمل زیادہ مؤثر نہیں ہے، لہذا اس کے لئے حکومت پر دباؤ ڈالا جائے اور پالیسی ساز اداروں کو مجبور کیا جائے کہ وہ انسانی مستقبل کے لئے یہ اقدامات کریں۔ عورتوں کو بھی ان کے کردار کی عظمت کا احساس دلایا جائے تاکہ وہ خود بھی خوش دلی سے اس میں شریک ہوں تو ہر گھر ایک جنت ارضی بن سکتا ہے اور اس میں پرورش پانے والے بچے اگلے پچاس سال تک اپنی ماؤں کے احسانات کے گن گاتے رہیں گے۔ اللہ کرے کہ ایسا ہی ہو۔

ضرورت رشتہ

درس نظامی سے فارغ، حافظ قرآن، عمر ۳۵ سال، کنوڑاے، صحت بہت اچھی، لیکن آنکھوں کی بنیائی ختم ہو گئی ہے، مالی حالت اچھی — کے لئے کنواری یا بیوہ، ترجیحاً حافظہ قرآن یا دینی علوم پڑھی ہوئی خاتون کا رشتہ درکار ہے۔

رابطہ، ع معرفت میثاق 36/k، ماڈل ٹاؤن، لاہور

قانون کی اعلیٰ ڈگری ایل۔ ایل۔ ایم (شریعت) کی حامل ایک دو شیزہ کے لئے، جس کی عمر ساڑھے پچیس سال ہے اور جس کا تعلق جٹ فیملی سے ہے، دیندار خاندان سے موزوں رشتہ درکار ہے۔ برائے رابطہ:

فون نمبر: 04341/610027 لاہور: 7460556 سرگودھا: 214704

DREW AMEROID
PRODUCTS & SERVICES FOR A CHANGING WORLD

LaMotte

LMI
LIQUID METRICS DIVISION
MILTON ROY

bruno

ORIENT WATER SERVICES (PVT) LTD.
THE INDUSTRIAL WATER TREATMENT COMPANY

KARACHI

Tel: 453-3527 453-9535

Fax: 454-9524

LAHORE

Tel: 712-3553 722-5860

Fax: 722-7938

ISLAMABAD

Tel: 273168 277113

Fax: 275133

FAISALABAD

Tel: 634626


Fax: 634922



KHALID TRADERS

IMPORTERS - INDENTORS - STOCKISTS &
SUPPLIERS OF WIDE VARIETY OF BEARINGS,
FROM SUPER - SMALL TO SUPER - LARGE

AUTHORIZED AGENTS



PLEASE CONTACT

TEL : 7732952-7735883-7730593

G.P.O. BOX NO. 1178, OPP KMC WORKSHOP
NISHTER ROAD, KARACHI-74200 (PAKISTAN)

TELEX : 24824 TARIQ PK CABLE : DIMAND BALL FAX : 7734776

FOR AUTOMOTIVE BEARINGS : Sind Bearing Agency 84 A-85,
Manzoor Square Noman St. Plaza Quarters Karachi-74400 (Pakistan)
Tel : 7723358-7721172

LAHORE : Amin Arcade 42,
(Opening Shortly) Brandreth Road, Lahore-54000
Ph : 54169

GUJRANWALA : 1-Haider Shopping Centre, Circular Road,
Gujranwala Tel : 41790-210607

WE MOVE FAST TO KEEP YOU MOVING

بیتوں کی پیدائش

صوفی

برتنوں، واشس بین، ہاتھ ٹب
ہاتھ روم ٹائلز اور فرش دھونے کا خالص
پاؤڈر، رنگ کافی و جسٹیم سے
پاک چمکدار چمک اور خراش سے محفوظ
صفائی کے لیے

پیشیل پاور صوفی خوبصورت اور دیرپا
پلاسٹک بوتل میں جو خالی ہونے پر
پولی بیگ سے دوبارہ بھر جاتی ہے

